



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ  
ກະຊວງກະສິກໍາ ແລະ ປ່າໄມ້

1 3 9 3 - - - -  
ເລກທີ...../ກປ

ນະຄອນຫຼວງວຽງຈັນ, ວັນທີ.1.1..APR. 2022

## ຂໍ້ຕົກລົງ

### ວ່າດ້ວຍ ມາດຕະຖານກະສິກໍາອິນຊີ

- ອີງຕາມ ກົດໝາຍ ວ່າດ້ວຍກະສິກໍາ ສະບັບເລກທີ 01/98 ສພຊ, ລົງວັນທີ 10 ຕຸລາ 1998;
- ອີງຕາມ ດໍາລັດຂອງນາຍົກລັດຖະມົນຕີ ວ່າດ້ວຍການຈັດຕັ້ງ ແລະ ເຄື່ອນໄຫວຂອງ ກະຊວງກະສິກໍາ ແລະ ປ່າໄມ້ ສະບັບເລກທີ 603/ນຍ, ລົງວັນທີ 15 ຕຸລາ 2021;
- ອີງຕາມ ໜັງສືສະເໜີຂອງກົມປູກຝັງ ສະບັບເລກທີ 0499 /ກປຝ, ລົງວັນທີ 24 ມີນາ 2022.

### ລັດຖະມົນຕີ ກະຊວງກະສິກໍາ ແລະ ປ່າໄມ້ ອອກຂໍ້ຕົກລົງ:

#### ໝວດທີ 1

#### ບົດບັນຍັດທົ່ວໄປ

##### ມາດຕາ 1 ຈຸດປະສົງ

ຂໍ້ຕົກລົງສະບັບນີ້ ກໍານົດຫຼັກການ, ລະບຽບການ ແລະ ມາດຕະການ ກ່ຽວກັບ ການຄຸ້ມຄອງ, ການຕິດຕາມກວດກາ ແລະ ຍັງຢືນມາດຕະຖານກະສິກໍາອິນຊີ ເພື່ອຄຸ້ມຄອງລະບົບການຜະລິດກະສິກໍາອິນຊີໃຫ້ຍືນຍົງ, ມີຄວາມສົມດຸນທາງດ້ານນິເວດວິທະຍາ, ຮັບປະກັນຄວາມອຸດົມສົມບູນດ້ານຊີວະວິທະຍາຂອງດິນ, ຫຼຸດຜ່ອນການນໍາໃຊ້ສານເຄມີສັງເຄາະໃນຕ່ອງໂສ້ການຜະລິດ, ແນໃສ່ຮັກສາສຸຂະພາບຂອງຄົນ, ສັດ ແລະ ສິ່ງແວດລ້ອມ ປະກອບສ່ວນໃນການພັດທະນາເສດຖະກິດສັງຄົມ, ສາມາດເຊື່ອມໂຍງພາກພື້ນ ແລະ ສາກົນ.

##### ມາດຕາ 2 ມາດຕະຖານກະສິກໍາອິນຊີ

ມາດຕະຖານກະສິກໍາອິນຊີ ແມ່ນວິທີການ ແລະ ເງື່ອນໄຂການຜະລິດກະສິກໍາອິນຊີ ໃນທຸກຂັ້ນຕອນ ເລີ່ມແຕ່ການປູກຈົນຮອດຂັ້ນຕອນການປຸງແຕ່ງ, ການຈັດການ, ການເກັບຮັກສາ, ການຂົນສົ່ງ, ການເກັບກ່ຽວ ຜົນຜະລິດຈາກທໍາມະຊາດ ແລະ ປັດໄຈການຜະລິດ ເພື່ອການຄ້າ ໂດຍປະຕິບັດຕາມມາດຕະຖານກະສິກໍາອິນຊີ ຂອງ ສປປ ລາວ. ມ.໑໖

ສຳລັບນ້ຳເຜິ້ງຈາກການລ້ຽງເຜິ້ງ, ການປຸກມອນ-ລ້ຽງມ້ອນ ແລະ ການປຸກເຫັດ ໄດ້ກຳນົດໃນລະບຽບການສະເພາະ.

**ມາດຕາ 3 ການອະທິບາຍຄຳສັບ**

ຄຳສັບທີ່ໃຊ້ໃນຂໍ້ຕົກລົງສະບັບນີ້ ມີຄວາມໝາຍ ດັ່ງນີ້:

1. **ກະສິກຳອິນຊີ** ໝາຍເຖິງ ລະບົບການຜະລິດ ທີ່ຮັກສາຄວາມຍືນຍົງ ຂອງຄວາມອຸດົມສົມບູນຂອງດິນ, ລະບົບນິເວດວິທະຍາ ແລະ ສຸຂະພາບຂອງຄົນ, ສັດ ໂດຍອີງໃສ່ຂະບວນການທາງນິເວດວິທະຍາ, ຄວາມຫຼາກຫຼາຍທາງຊີວະນາໆພັນ ແລະ ຮອບວຽນການຜະລິດທີ່ປັບໂຕເຂົ້າກັບສະພາບເງື່ອນໄຂຂອງທ້ອງຖິ່ນ, ທິດແທນການນຳໃຊ້ປັດໄຈການຜະລິດ ທີ່ອາດເກີດມີຜົນກະທົບທາງລົບ; ເປັນລະບົບປະສົມປະສານລະຫວ່າງ ຄວາມຮູ້ພູມປັນຍາທ້ອງຖິ່ນ, ເຕັກນິກ ແລະ ວິທະຍາສາດ ເພື່ອໃຫ້ເກີດຜົນປະໂຫຍດ, ປັບປຸງຊີວິດການເປັນຢູ່ ແລະ ຄວາມເປັນທຳ ໃຫ້ແກ່ຄົນ ແລະ ສິ່ງແວດລ້ອມ;
2. **ການຜະລິດແບບຄູ່ຂະໜານ** ໝາຍເຖິງ ການຜະລິດໃນໄລຍະເວລາດຽວກັນ ບໍ່ວ່າຈະເປັນການປຸກ, ການເກັບກ່ຽວ, ການປະຕິບັດຫຼັງການເກັບກ່ຽວ ແລະ ການປຸງແຕ່ງຜົນຜະລິດ ແລະ ຜະລິດຕະພັນຊະນິດດຽວກັນ ຫຼື ຜົນຜະລິດທີ່ບໍ່ສາມາດສັງເກດຄວາມແຕກຕ່າງໄດ້ ທັງໃນຮູບແບບການຜະລິດກະສິກຳອິນຊີ ແລະ ຮູບແບບບໍ່ແມ່ນການຜະລິດກະສິກຳອິນຊີ ເປັນຕົ້ນ ການຜະລິດ ແບບເຄມີ, ທຳມະຊາດ, ອິນຊີທີ່ບໍ່ຂໍ້ຢັ້ງຢືນມາດຕະຖານກະສິກຳອິນຊີ ແລະ ກະສິກຳອິນຊີໃນໄລຍະປັບປ່ຽນ ໂດຍຕ້ອງແຍກຮູບແບບການຜະລິດບໍ່ແມ່ນກະສິກຳອິນຊີໃຫ້ເຫັນຢ່າງຊັດເຈນ;
3. **ການກະສິກຳແບບດັ້ງເດີມ** ໝາຍເຖິງ ລະບົບການຜະລິດກະສິກຳ ຫຼື ປຸງແຕ່ງ ທີ່ບໍ່ສອດຄ່ອງກັບມາດຕະຖານການຜະລິດກະສິກຳອິນຊີ;
4. ຜົນຜະລິດຈາກທຳມະຊາດ ໝາຍເຖິງ ຜົນຜະລິດທີ່ໄດ້ຈາກພືດ ແລະ ສັດ ທຸກຊະນິດ ເຊັ່ນ ເຫັດ, ຢາພື້ນເມືອງ, ນ້ຳເຜິ້ງ, ໜໍ່ໄມ້ ແລະ ອື່ນໆ ທີ່ເກັບໄດ້ຈາກທຳມະຊາດ;
5. ການປຸງແຕ່ງ ໝາຍເຖິງ ການຖະໜອມຮັກສາ, ການປ່ຽນແປງຮູບຮ່າງ ຂອງຜົນຜະລິດ ແລະ ຜະລິດຕະພັນກະສິກຳ ຫຼື ຜົນຜະລິດທີ່ເກັບກ່ຽວຈາກປ່າ;
6. ສ່ວນປະສົມ ໝາຍເຖິງ ສານໃດໜຶ່ງ ລວມທັງວັດຖຸດິບ ຫຼື ສານປຸງແຕ່ງທີ່ໃຊ້ໃນການແປຮູບ ແລະ ຍັງປະກົດຢູ່ໃນຜະລິດຕະພັນສຸດທ້າຍ ເຖິງແມ່ນວ່າຈະປ່ຽນຮູບໄປແລ້ວກໍຕາມ;
7. ສານຊ່ວຍປຸງແຕ່ງ ໝາຍເຖິງ ສານ ຫຼື ວັດຖຸ ທີ່ໃຊ້ຊ່ວຍປຸງແຕ່ງອາຫານ ຫຼື ສ່ວນປະສົມ ເພື່ອໃຫ້ໄດ້ຜົນໃນທາງເຕັກນິກຕາມທີ່ຕ້ອງການ ແລະ ອາດຕົກຄ້າງໃນຜະລິດຕະພັນສຸດທ້າຍ ໂດຍບໍ່ໄດ້ນຳມາປະສົມ ຫຼື ໃຊ້ເພື່ອບໍລິໂພກຄືກັບສ່ວນປະສົມຂອງອາຫານ;
8. ສານປຸງແຕ່ງອາຫານ ໝາຍເຖິງ ສານ ຫຼື ວັດຖຸທີ່ຊ່ວຍເພີ່ມຄຸນຄ່າ, ປັບປຸງຄຸນນະພາບຜະລິດຕະພັນ ໂດຍປະສົມເຂົ້າໃນອາຫານ ເພື່ອຮັກສາຄຸນນະພາບ, ຄວາມສະໜ້າສະເໝີ, ສີ, ລົດຊາດ, ກິ່ນ ຫຼື ຄຸນລັກສະນະທາງດ້ານເຕັກນິກອື່ນໆ ຂອງຜະລິດຕະພັນ;
9. ສານປັບປຸງດິນ (Soil Additives) ໝາຍເຖິງ ແຮ່ທາດຕ່າງໆ ເປັນຕົ້ນ ເຫຼັກ (Fe), ມັງການ (Mn), ບໍຣອນ (B), ຮິວມັດ (humus);
10. **ສັດຕູພືດ** ໝາຍເຖິງ ພືດ, ແມງໄມ້, ສັດ ຫຼື ເຊື້ອຈຸລິນຊີ ເຊັ່ນ ໄວຣັດ, ເຫັດລາ, ແບັກທີເຣຍ, ກາຝາກ ແລະ ເຊື້ອພະຍາດອື່ນ ທີ່ສ້າງຄວາມເສຍຫາຍ ແກ່ພືດ, ຜະລິດຕະພັນພືດ ແລະ ສິ່ງແວດລ້ອມ;
11. **ການປ້ອງກັນການປົນເປື້ອນ** ໝາຍເຖິງ ການຈັດການການຜະລິດກະສິກຳອິນຊີ ຄວບຄຸມການນຳໃຊ້ປັດໄຈການຜະລິດ ໃນທຸກຂັ້ນຕອນ ທີ່ຈະກໍ່ໃຫ້ເກີດການປົນເປື້ອນ ມາຈາກທາງອາກາດ, ທາງນ້ຳ

ແລະ ສະພາບແວດລ້ອມອ້ອມຂ້າງ ແລະ ການນໍາໃຊ້ເຄື່ອງມືອຸປະກອນປົນກັນລະຫວ່າງ ກະສິກໍາອິນຊີ ແລະ ບໍ່ແມ່ນກະສິກໍາອິນຊີ;

12. **ປັດໄຈການຜະລິດ** ໝາຍເຖິງ ຜະລິດຕະພັນທີ່ໃຊ້ໃນການຜະລິດກະສິກໍາອິນຊີໄດ້ແກ່ ຝຸ່ນ, ສານປັບປຸງດິນ, ສານປ້ອງກັນສັດຕູພືດ ລວມເຖິງສານປຸງແຕ່ງ ແລະ ສານຊ່ວຍປຸງແຕ່ງທີ່ໃຊ້ໃນການປຸງແຕ່ງ ຜະລິດຕະພັນກະສິກໍາອິນຊີ;
13. **ປັດໄຈການຜະລິດກະສິກໍາອິນຊີ ເພື່ອການຄ້າ** ໝາຍເຖິງ ປັດໄຈການຜະລິດ ເຊິ່ງຜ່ານຂະບວນການຜະລິດ ແລະ ປຸງແຕ່ງເພື່ອປະໂຫຍດທາງການຄ້າ;
14. **ການຕັດແຕ່ງພັນທຸກໍາ** ໝາຍເຖິງ ສິ່ງທີ່ມີຊີວິດ ລວມທັງພືດ, ສັດ ແລະ ຈຸລິນຊີ ທີ່ໄດ້ມາຈາກຂະບວນການຕັດແຕ່ງພັນທຸກໍາ;
15. **ຝຸ່ນອົງຄະທາດ** ໝາຍເຖິງ ຝຸ່ນທີ່ປະກອບດ້ວຍການປະສົມວັດຖຸຕ່າງໆ ທີ່ໄດ້ຈາກເສດເຫຼືອຊາກພືດ, ຊາກສັດ ທີ່ຜ່ານຂະບວນການແປຮູບໃດໜຶ່ງ ແລະ ໂລຫະທາດຫຼາຍຊະນິດ;
16. **ດິນເບົາ (diatomaceous earth)** ໝາຍເຖິງ ສານທີ່ໄດ້ຈາກການສະສົມຂອງສິ່ງທີ່ມີຊີວິດຈຸລັງດຽວ ເອີ້ນວ່າ ໄດອາຕອມ ທີ່ຕາຍທັບຖົມກັນຢູ່ຊັ້ນດິນໃນແຫຼ່ງນໍ້າຈືດ ແລະ ທະເລນັບລ້ານປີ ໃນໂຄງສ້າງຂອງໄດອາຕອມ ທີ່ເຫຼືອຢູ່ຈະມີສ່ວນປະກອບຂອງຊີລິກາເປັນຈໍານວນຫຼາຍ ດິນເບົາທີ່ຖືກຂຸດນໍາມາໃຊ້ສາມາດໃຊ້ປະໂຫຍດໄດ້ຫຼາຍຢ່າງ ໃນອຸດສາຫະກໍາ ແລະ ໃຊ້ໃນການກອງ ເຊັ່ນ ກອງນໍ້າຕານ ແລະ ສານກອງອື່ນໆໄດ້ດີ ດິນຊະນິດນີ້ໃຊ້ຂັດພາຊະນະໂລຫະໄດ້ດີ, ໃຊ້ເປັນໂຕດູດຊຶມ ແລະ ເປັນສະນວນລະເບີດ;
17. **ມາດຕະຖານສຸຂະອະນາໄມທີ່ດີ (Good Hygiene Practice-GHP)** ໝາຍເຖິງ ມາດຕະຖານສຸຂະອະນາໄມທີ່ດີ ໃນການຜະລິດອາຫານໃຫ້ມີຄວາມປອດໄພ ເລີ່ມແຕ່ການປູກ, ການປຸງແຕ່ງ ຈົນເຖິງການບໍລິໂພກ ໂດຍຜ່ານຂະບວນການຜະລິດທີ່ດີ, ເໝາະສົມ ແລະ ສອດຄ່ອງກັບຂະບວນການຜະລິດອາຫານໃຫ້ມີຄວາມປອດໄພ (ເບິ່ງກົດໝາຍອາຫານຂອງກະຊວງສາທາລະນະສຸກ);
18. **ມາດຕະຖານການຜະລິດທີ່ດີ (Good Manufacturing Practice - GMP)** ໝາຍເຖິງ ເປັນລະບົບການຮັບປະກັນວ່າຜະລິດຕະພັນໄດ້ຖືກຜະລິດຢ່າງຕໍ່ເນື່ອງ ແລະ ຄວບຄຸມຕາມມາດຕະຖານຄຸນນະພາບ;
19. **ຜູ້ຖືກວ່າຈ້າງ (Sub contractor)** ໝາຍເຖິງ ບຸກຄົນ, ນິຕິບຸກຄົນ ແລະ ການຈັດຕັ້ງ ທີ່ດໍາເນີນກິດຈະການ ແລະ ທຸລະກິດ ກ່ຽວກັບກະສິກໍາອິນຊີ ທີ່ຖືກວ່າຈ້າງໃຫ້ດໍາເນີນການຜະລິດ, ການປຸງແຕ່ງ ຫຼື ການຈັດການຜົນຜະລິດກະສິກໍາອິນຊີ;
20. **ຜູ້ປະກອບການ** ໝາຍເຖິງ ບຸກຄົນ, ນິຕິບຸກຄົນ ແລະ ການຈັດຕັ້ງ ທີ່ດໍາເນີນກິດຈະການ ຫຼື ທຸລະກິດ ກ່ຽວກັບກະສິກໍາອິນຊີ ເລີ່ມແຕ່ການສະໜອງປັດໄຈການຜະລິດ, ການຜະລິດ, ການປຸງແຕ່ງ, ການຈໍາໜ່າຍ ແລະ ການສົ່ງອອກ.

#### **ມາດຕາ 4 ຂອບເຂດການນໍາໃຊ້**

ຂໍ້ຕົກລົງສະບັບນີ້ນໍາໃຊ້ສໍາລັບບຸກຄົນ, ນິຕິບຸກຄົນ, ການຈັດຕັ້ງທັງພາຍໃນ ແລະ ຕ່າງປະເທດ ທີ່ດໍາເນີນທຸລະກິດດ້ານການປູກພືດ ແລະ ຜະລິດຕະພັນພືດ ຕາມມາດຕະຖານກະສິກໍາອິນຊີ ຂອງຜົນຜະລິດ ຢູ່ ສປປ ລາວ.

## ໜວດທີ 2

### ເງື່ອນໄຂການຈັດການຜະລິດກະສິກຳອິນຊີ

#### ມາດຕາ 5 ໄລຍະປັບປຸງນ ຫຼື ໄລຍະຂ້າມຜ່ານ

ການຜະລິດກະສິກຳອິນຊີ ຕ້ອງມີໄລຍະປັບປຸງນ ຫຼື ໄລຍະຂ້າມຜ່ານ ເພື່ອພື້ນຟູໂຄງສ້າງຂອງດິນ, ລະບົບນິເວດ ແລະ ຫຼຸດຜ່ອນການປົນເປື້ອນ ໂດຍມີເງື່ອນໄຂ ດັ່ງນີ້:

1. ໄລຍະປັບປຸງນ ຫຼື ໄລຍະຂ້າມຜ່ານ ຢ່າງໜ້ອຍສິບສອງເດືອນສໍາລັບພືດລົ້ມລູກ ແລະ ສິບແປດເດືອນສໍາລັບພືດໃຫ້ໝາກ ເພື່ອຮັບປະກັນວ່າ ໄດ້ປະຕິບັດຕາມເງື່ອນໄຂທີ່ວາງໄວ້;
2. ໄລຍະປັບປຸງນ ຫຼື ໄລຍະຂ້າມຜ່ານ ອາດເພີ່ມຂຶ້ນ ຕາມການປະເມີນຄວາມສ່ຽງຂອງພື້ນທີ່;
3. ໄລຍະປັບປຸງນ ຫຼື ໄລຍະຂ້າມຜ່ານ ອາດຖືກຍົກເວັ້ນ ຫຼື ຫຼຸດຜ່ອນ ໂດຍໜ່ວຍງານອອກໃບຢັ້ງຢືນ ເປັນຜູ້ພິຈາລະນາພາຍຫຼັງທີ່ໄດ້ລົງປະເມີນຄວາມສ່ຽງຂອງພື້ນທີ່ການຜະລິດເປັນຕົ້ນການຜະລິດແບບພື້ນ ເມືອງ ທີ່ບໍ່ເຄີຍນໍາໃຊ້ສານເຄມີ ແລະ ພື້ນທີ່ປ່າເຮື້ອ ຫຼື ເປັນປ່າເລົ່າ ຫຼາຍກວ່າສາມປີຕິດຕໍ່ກັນ ໂດຍມີການຢັ້ງຢືນ ຈາກໜ່ວຍງານກ່ຽວຂ້ອງ;
4. ໄລຍະປັບປຸງນ ຫຼື ໄລຍະຂ້າມຜ່ານ ແມ່ນເລີ່ມຈາກມື້ທີ່ຍື່ນເອກະສານສະໝັກຂໍການຢັ້ງຢືນ ນໍາອົງການຄຸ້ມຄອງ ແລະ ກວດກາ ວຽກງານມາດຕະຖານກະສິກຳອິນຊີ;
5. ພື້ນທີ່ຜະລິດກະສິກຳອິນຊີ ຕ້ອງບໍ່ແມ່ນພື້ນທີ່ ທີ່ໄດ້ມາຈາກການຖາງປ່າສະຫງວນ, ປ່າປ້ອງກັນ ແລະ ປ່າຜະລິດ;
6. ຖ້າມີການປ່ຽນແປງການຜະລິດພາຍໃນຟາມ ເປັນຕົ້ນ ການຫຼຸດ ຫຼື ການຂະຫຍາຍພື້ນທີ່ການຜະລິດ, ການປ່ຽນຊະນິດພືດທີ່ປູກ ແລະ ອື່ນໆ ຜູ້ຜະລິດຕ້ອງແຈ້ງໃຫ້ອົງການຄຸ້ມຄອງ ແລະ ກວດກາວຽກງານມາດຕະຖານກະສິກຳອິນຊີ.

#### ມາດຕາ 6 ລະບົບການຈັດການກະສິກຳອິນຊີ

ລະບົບການຈັດການກະສິກຳອິນຊີ ທີ່ໄດ້ຮັບການຢັ້ງຢືນແລ້ວ ບໍ່ອະນຸຍາດໃຫ້ມີການປ່ຽນແປງລະບົບການຜະລິດກະສິກຳອິນຊີ ແລະ ການຜະລິດບໍ່ແມ່ນກະສິກຳອິນຊີ. ໃນກໍລະນີມີການຢຸດເຊົາການຜະລິດກະສິກຳອິນຊີ ໃນພື້ນທີ່ນັ້ນ ຖ້າຈະກັບມາຜະລິດເປັນລະບົບກະສິກຳອິນຊີຕ້ອງຜ່ານໄລຍະປັບປຸງນ ຫຼື ໄລຍະຂ້າມຜ່ານ.

#### ມາດຕາ 7 ການຜະລິດແບບຄູ່ຂະໜານ

ການຜະລິດແບບຄູ່ຂະໜານ ຕ້ອງແຍກຢ່າງຈະແຈ້ງລະຫວ່າງການຜະລິດ ແລະ ຜົນຜະລິດແບບກະສິກຳອິນຊີ ແລະ ບໍ່ແມ່ນກະສິກຳອິນຊີ ໂດຍມີລະບົບການບໍລິຫານຈັດການທີ່ເໝາະສົມ ເປັນຕົ້ນ ແນວພັນຕ່າງກັນ, ໄລຍະເວລາເກັບກ່ຽວຕ່າງກັນ, ການເກັບຮັກສາປັດໄຈການຜະລິດ ແລະ ຜົນຜະລິດຕ່າງກັນ.

#### ມາດຕາ 8 ການປ້ອງກັນການປົນເປື້ອນ

ການປ້ອງກັນການປົນເປື້ອນ ໃຫ້ຖືກຕ້ອງຕາມມາດຕະຖານກະສິກຳອິນຊີ ຕ້ອງປະຕິບັດຕາມເງື່ອນໄຂດັ່ງນີ້:

1. ຫ້າມນໍາໃຊ້ປັດໄຈການຜະລິດທີ່ເປັນສານເຄມີສັງເກດ ເປັນຕົ້ນ ຝຸ່ນເຄມີ, ຢາປາບສັດຕູພືດ, ຮໍໂມນ, ສານເຄືອບຜິວ, ແຮ່ທາດບໍາລຸງດິນ ແລະ ສານເຄມີອື່ນໆເຂົ້າມາງວດໃນທຸກຂັ້ນຕອນຂອງການຜະລິດກະສິກຳອິນຊີ ເພື່ອບໍ່ໃຫ້ມີຜົນກະທົບຕໍ່ ຄົນ, ສັດ ແລະ ສິ່ງແວດລ້ອມ;
2. ຫ້າມນໍາໃຊ້ເຕັກໂນໂລຊີທີ່ບໍ່ໄດ້ຮັບການຢັ້ງຢືນ, ບໍ່ເປັນທໍາມະຊາດ ແລະ ເປັນອັນຕະລາຍ ຕໍ່ລະບົບການຜະລິດກະສິກຳອິນຊີ;

3. ຕ້ອງໃຊ້ມາດຕະການປ້ອງກັນ ເພື່ອຫຼີກເວັ້ນການປົນເປື້ອນ ທີ່ອາດຈະສົ່ງຜົນກະທົບຕໍ່ການຜະລິດ ກະສິກໍາອິນຊີ ໂດຍການສ້າງແນວກັນ ຫຼື ແລວປ້ອງກັນ ໃຫ້ເໝາະສົມຕາມເງື່ອນໄຂຄວາມສ່ຽງຂອງ ການປົນເປື້ອນ ແລະ ເງື່ອນໄຂສະພາບອາກາດຂອງທ້ອງຖິ່ນ;
4. ຕ້ອງອະນາໄມ ແລະ ບັນທຶກການອະນາໄມ ເຄື່ອງມືອຸປະກອນທຸກຄັ້ງ;
5. ຖ້າສິ່ງໄສວ່າ ມີການປົນເປື້ອນຕໍ່ຜົນຜະລິດ ຕ້ອງໄຈ້ແຍກ ແລະ ລະບຸແຫຼ່ງທີ່ມາຂອງການປົນເປື້ອນ;
6. ຖ້າສິ່ງໄສວ່າ ເຄື່ອງມືອຸປະກອນທີ່ນໍາໃຊ້ເຂົ້າໃນການຜະລິດກະສິກໍາອິນຊີ ມີຄວາມສ່ຽງສູງໃນການປົນ ເປື້ອນຕ້ອງມີການວິໄຈ ແລະ ໄຈ້ແຍກ;
7. ຫ້າມນໍາໃຊ້ ຜະລິດຕະພັນທີ່ໄດ້ຈາກການຕັດແຕ່ງພັນທຸກໍາ (GMO) ເຂົ້າໃນທຸກຂັ້ນຕອນການຜະລິດ ແລະ ການປຸງແຕ່ງກະສິກໍາອິນຊີ. ສໍາລັບສິ່ງເສດເຫຼືອທີ່ກໍ່ໃຫ້ເກີດມົນລະພິດ ຄວນເຮັດແຜນຈັດການ ເພື່ອຫຼີກລຽງ ຫຼື ຫຼຸດຜ່ອນຄວາມສ່ຽງໂດຍການເອົາສິ່ງເສດເຫຼືອນໍາມາໃຊ້ຄືນ, ສິ່ງເສດເຫຼືອທີ່ບໍ່ສາມາດ ນໍາກັບມາໃຊ້ຄືນໃໝ່ໄດ້ ເປັນຕົ້ນ ໝໍ້ໄຟ, ອາລູມິນຽມຟອຍ, ປະລາດສະຕິກ ແລະ ອື່ນໆ ຈະຕ້ອງ ກໍາຈັດຢ່າງເໝາະສົມ ເພື່ອຫຼີກລຽງການປົນເປື້ອນຢູ່ພາຍໃນຟາມກະສິກໍາອິນຊີ;
8. ໃນກໍລະນີ ມີການປົນເປື້ອນທາງນໍ້າ ຕ້ອງເຮັດຄັນຄຸອ້ອມຮອບແປງ ຫຼື ຂຸດເປັນຮ່ອງນໍ້າ ເພື່ອປ້ອງກັນ ການປົນເປື້ອນຈາກສານເຄມີ ທີ່ມາຈາກທາງນໍ້າ, ໃນກໍລະນີແປງກະສິກໍາອິນຊີທີ່ຢູ່ພື້ນທີ່ມີຄວາມສ່ຽງ ຕໍ່ການປົນເປື້ອນຫຼາຍ, ກົມປຸກຝັງ ອາດພິຈາລະນາໃຫ້ຂະຫຍາຍແລວປ້ອງກັນເພີ່ມຂຶ້ນ.

**ມາດຕາ 9 ການຈັດການ ພື້ນທີ່, ຄວາມອຸດົມສົມບູນຂອງ ດິນ ແລະ ນໍ້າ**

ການຈັດການ ພື້ນທີ່, ຄວາມອຸດົມສົມບູນຂອງດິນ ແລະ ນໍ້າ ໃຫ້ຖືກຕ້ອງຕາມມາດຕະຖານກະສິກໍາອິນຊີ ຕ້ອງປະຕິບັດ ດັ່ງນີ້:

1. ຫ້າມຈຸດພືດໃນພື້ນທີ່ດິນ ທີ່ໄດ້ທໍາການບຸກເບີກ ແລະ ການກຽມດິນ ເພື່ອເຮັດການຜະລິດກະສິກໍາ ອິນຊີ ຍົກເວັ້ນການຈັດການແບບດັ້ງເດີມທີ່ເຄີຍປະຕິບັດມາ ແລະ ຕ້ອງມີການຄຸ້ມຄອງເປັນຢ່າງດີ;
2. ນໍາໃຊ້ມາດຕະການປ້ອງກັນການສູນເສຍ ແລະ ການເຊື່ອມໂຊມຂອງດິນ ເປັນຕົ້ນ ການເສາະເຈື່ອນ, ດິນເຄັມ ແລະ ຄວາມສ່ຽງອື່ນທີ່ອາດເກີດຂຶ້ນ;
3. ອະນຸລັກ ຫຼື ປັບປຸງຄຸນລັກສະນະ ທາງດ້ານ ກາຍຍະພາບ, ເຄມີ ແລະ ຊີວະພາບຂອງດິນ ລວມທັງ ອິນຊີວັດຕຸ, ຄວາມອຸດົມສົມບູນ ແລະ ຄວາມຫຼາກຫຼາຍທາງດ້ານຊີວະນາໆພັນ ຂອງດິນ;
4. ເນັ້ນໃສ່ການປັບປຸງດິນເປັນຫຼັກ ໂດຍນໍາໃຊ້ວິທີການຈັດການແບບດັ້ງເດີມທີ່ເຄີຍປະຕິບັດມາ ເປັນຕົ້ນ ການໃຊ້ຝຸ່ນຄອກ ແລະ ປັດໄຈການຜະລິດ ອື່ນທີ່ຍ່ອຍສະຫຼາຍໄດ້;
5. ການຈັດການຄວາມອຸດົມສົມບູນຂອງດິນ ໃຫ້ນໍາໃຊ້ມາດຕະການນໍາເອົາວັດສະດຸອິນຊີ ຢູ່ພາຍໃນ ລະບົບການຜະລິດມາໃຊ້ຄືນໃໝ່ ເປັນຕົ້ນ ຝຸ່ນຂຽວ ແລະ ຝຸ່ນບົ່ມ;
6. ການຈັດການຄວາມອຸດົມສົມບູນຂອງດິນກະສິກໍາອິນຊີ ໃຫ້ໃຊ້ຝຸ່ນແຮ່ທາດທີ່ເກີດຂຶ້ນເອງຕາມທໍາມະ ຊາດເທົ່ານັ້ນ ແລະ ເປັນພຽງສ່ວນເສີມຂອງວິທີການຈະເລີນພັນຕາມຊີວະພາບ ເປັນຕົ້ນ ຝຸ່ນອົງຄະ ທາດ ແລະ ຝຸ່ນບົ່ມ;
7. ການຈັດການຄວາມອຸດົມສົມບູນຂອງດິນ ໃຫ້ນໍາໃຊ້ສະເພາະຝຸ່ນ ແລະ ສານປັບປຸງດິນ ທີ່ກໍານົດ ໄວ້ ໃນເອກະສານຊ້ອນທ້າຍ 1;
8. ການຈັດການຄວາມອຸດົມສົມບູນຂອງດິນ ບໍ່ໃຫ້ນໍາໃຊ້ຝຸ່ນເຄມີສັງເຄາະ ແລະ ຝຸ່ນໄດ້ມາຈາກການ ລະລາຍໂດຍວິທີເຄມີ ເປັນຕົ້ນ ຊຸບເບີຟິດເຟດ, ຢຸເຣຍ, ໂປຕາຊຽມໄນເຕຣດ;
9. ຫ້າມນໍາໃຊ້ສິ່ງເສດເຫຼືອຈາກຄົນ ເຂົ້າໃນການຜະລິດພືດຜັກ ແລະ ໝາກໄມ້ສົດ ສໍາລັບການບໍລິໂພກ ຂອງຄົນ;

10. ນຳໃຊ້ນໍ້າຢ່າງມີປະສິດທິພາບເພື່ອຕອບສະໜອງຄວາມຕ້ອງການຂອງການຜະລິດຢູ່ພາຍໃນຟາມ ໂດຍສ້າງແຜນການນຳໃຊ້ນໍ້າໃຫ້ເໝາະສົມ ແລະ ປ້ອງກັນການສູນເສຍນໍ້າ;
11. ປ້ອງກັນມົນລະພິດຕໍ່ສິ່ງແວດລ້ອມ, ຮັກສາຄຸນນະພາບຂອງ ດິນ ແລະ ນໍ້າ;
12. ກ່ອນນຳໃຊ້ຝຸ່ນ ຫຼື ສານປັບປຸງດິນ ຕ້ອງໄດ້ຮັບອະນຸຍາດ ຫຼື ຜ່ານການກວດກາ ຂະບວນການຜະລິດຈາກໜ່ວຍງານຍັງຢືນ ແລະ ຈົດທະບຽນນຳກົມປູກຝັງ.

**ມາດຕາ 10 ການເລືອກ ຊະນິດພືດ ແລະ ແນວພັນພືດ**

ການເລືອກຊະນິດພືດ ແລະ ແນວພັນພືດ ໃຫ້ຖືກຕ້ອງກັບມາດຕະຖານກະສິກຳອິນຊີ ຕ້ອງປະຕິບັດດັ່ງນີ້:

1. ໃຫ້ຜູ້ປະກອບການອະນຸລັກຮັກສາຄວາມບໍລິສຸດ ຂອງແນວພັນ, ແຫຼ່ງພັນທຸກຳ, ແນວພັນພື້ນເມືອງ ແລະ ຫ້າມນຳໃຊ້ ແນວພັນຕັດແຕ່ງພັນທຸກຳ;
2. ນຳໃຊ້ເມັດພັນ ແລະ ແນວພັນທີ່ມີຄຸນນະພາບຈາກລະບົບການຜະລິດກະສິກຳອິນຊີ, ຍົກເວັ້ນ ໃນກໍລະນີ ເມັດພັນ ຫຼື ແນວພັນນັ້ນ ບໍ່ສາມາດຫາໄດ້ໃນທ້ອງຖິ່ນ;
3. ຫ້າມນຳໃຊ້ເມັດພັນພືດ ແລະ ແນວພັນທີ່ບໍ່ໄດ້ຜ່ານການບຳບັດ, ຫາກຕ້ອງການນຳໃຊ້ ຕ້ອງບຳບັດຕາມທີ່ກຳນົດໄວ້ໃນເອກະສານຊ້ອນທ້າຍ 1 ໃນກໍລະນີ ຈຳເປັນນຳໃຊ້ຕ້ອງກຳຈັດສິ່ງຕ້ອງຫ້າມອອກຈາກເມັດພັນ ແລະ ແນວພັນພືດ ກ່ອນການນຳໃຊ້;
4. ເມັດພັນ ແລະ ແນວພັນ ກະສິກຳອິນຊີເພື່ອການຄ້າ ຈະຕ້ອງໄດ້ຮັບອະນຸຍາດ ແລະ ໄດ້ກວດກາຂະບວນການຜະລິດຈາກໜ່ວຍງານຍັງຢືນກະສິກຳອິນຊີ ທີ່ໄດ້ຮັບການຮັບຮອງ ຫຼື ຈົດທະບຽນ ນຳກົມປູກຝັງ.

**ມາດຕາ 11 ການຈັດການລະບົບນິເວດວິທະຍາ ແລະ ຄວາມຫຼາກຫຼາຍໃນການຜະລິດພືດ**

ການຈັດການລະບົບນິເວດວິທະຍາ ແລະ ຄວາມຫຼາກຫຼາຍໃນການຜະລິດພືດ ໃຫ້ຖືກຕ້ອງຕາມມາດຕະຖານກະສິກຳອິນຊີ ຕ້ອງປະຕິບັດ ດັ່ງນີ້:

1. ທຸກລະບົບການຈັດການຜະລິດຢູ່ໃນຟາມ ຕ້ອງຮັບປະກັນໃຫ້ມີຄວາມໝັ້ນຄົງ, ຍືນຍົງ, ຍາວນານ ແລະ ຮັບປະກັນການຄຸ້ມຄອງ ຂອງລະບົບກະສິກຳອິນຊີ ໂດຍປະຕິບັດຕາມຫຼັກການການບົວລະບັດຮັກສາ, ການປັບປຸງ, ເສີມສ້າງຄຸນນະພາບຂອງລະບົບນິເວດ ແລະ ພູມສັນຖານ;
2. ການຄັດເລືອກ ເມັດພັນ ແລະ ແນວພັນພືດ ຕ້ອງໃຫ້ແທດເໝາະ ແລະ ປັບຕົວເຂົ້າກັບສະພາບເງື່ອນໄຂຂອງທ້ອງຖິ່ນ, ມີຄວາມຕ້ານທານຕໍ່ສັດຕູພືດ ແລະ ສະພາບແວດລ້ອມຂອງລະບົບຟາມປູກພືດ;
3. ການຜະລິດກະສິກຳອິນຊີ ຕ້ອງບໍ່ສົ່ງຜົນກະທົບທາງລົບຕໍ່ພື້ນທີ່ອະນຸລັກ ແລະ ພື້ນທີ່ມໍລະດົກທີ່ມີຄຸນຄ່າສູງ ໄດ້ຮັບການຍັງຢືນຢ່າງເປັນທາງການ ເປັນຕົ້ນ ພື້ນທີ່ຄຸ້ມຄອງສັດປ່າ ແລະ ພື້ນທີ່ອ່າງໂຕ່ງ;
4. ຮັກສາ ແລະ ເພີ່ມຄວາມຫຼາກຫຼາຍທາງຊີວະນາໆພັນຢູ່ໃນຟາມ ແລະ ແຫຼ່ງທີ່ຢູ່ອາໄສຂອງສິ່ງທີ່ມີຊີວິດ;
5. ນຳໃຊ້ແນວພັນພືດທີ່ຫຼາກຫຼາຍເປັນສິ່ງສຳຄັນຂອງລະບົບການຈັດການຟາມ, ສຳລັບໄມ້ໃຫ້ໝາກ ຕ້ອງປູກພືດຄຸມດິນ, ສຳລັບພືດລົ້ມລູກ ຕ້ອງປູກພືດໝູນວຽນ, ປູກພືດແບບປະສົມປະສານ, ປູກພືດປົນກັນ ຫຼື ປູກພືດຫຼາກຫຼາຍຊະນິດ;
6. ລະບົບການປູກພືດກະສິກຳອິນຊີ ຕ້ອງປູກໃສ່ດິນເປັນຫຼັກ ແລະ ບໍ່ອະນຸຍາດໃຫ້ປູກພືດແບບລະບົບປູກພືດໃສ່ນໍ້າ;

**ມາດຕາ 12 ການຈັດການ ສັດຕູພຶດ ແລະ ການຈະເລີນເຕີບໂຕຂອງພຶດ**

ການຈັດການການປຸກພຶດກະສິກຳອິນຊີ ຕ້ອງນຳໃຊ້ຂະບວນການ ແລະ ກົນໄກ ສຳລັບການຈັດການສັດຕູພຶດ ເຊັ່ນ ການໄຖດິນ ເພື່ອຄວບຄຸມວັດຊະພຶດ, ວິທີການປຸກ, ການປຸກພຶດອາໄສ, ການເລືອກແນວພັນທີ່ເໝາະສົມ, ການເພີ່ມຄວາມຫຼາກຫຼາຍທາງຊີວະນາໆພັນ. ໃນກໍລະນີ ມີການນຳໃຊ້ມາດຕະການເພີ່ມເຕີມ ເປັນຕົ້ນ ການຄວບຄຸມຄວາມຮ້ອນ, ການນຳໃຊ້ສານປ້ອງກັນພຶດ ແລະ ສານຄວບຄຸມການຈະເລີນເຕີບໂຕຂອງພຶດ ຕ້ອງນຳໃຊ້ສານປ້ອງກັນພຶດ, ສານເລັ່ງການຈະເລີນເຕີບໂຕ ແລະ ການບຳບັດແນວພັນພຶດ ຕາມທີ່ກຳນົດໄວ້ໃນເອກະສານຊ້ອນທ້າຍ 1.

**ໝວດທີ 3  
ການເກັບກ່ຽວຜົນຜະລິດຈາກທຳມະຊາດ**

**ມາດຕາ 13 ການເກັບກ່ຽວຜົນຜະລິດຈາກທຳມະຊາດ**

ການເກັບກ່ຽວຜົນຜະລິດຈາກທຳມະຊາດ ຕາມມາດຕະຖານກະສິກຳອິນຊີ ຕ້ອງປະຕິບັດ ດັ່ງນີ້:

1. ຫ້າມເກັບກ່ຽວ ເກີນຄວາມສາມາດຂອງທຳມະຊາດຈະສາມາດສ້າງຂຶ້ນມາທົດແທນໄດ້ ຫຼື ມີຜົນກະທົບຕໍ່ລະບົບນິເວດໃນທ້ອງຖິ່ນ;
2. ຫ້າມເກັບກ່ຽວຜົນຜະລິດກະສິກຳອິນຊີຈາກທຳມະຊາດ ທີ່ກຳນົດໄວ້ຢູ່ໃນກົດໝາຍ ແລະ ລະບຽບການຂອງແນວພັນປົກປ້ອງ ຫຼື ໃກ້ຈະສູນພັນ;
3. ຜູ້ສະເໜີ ຂໍຢັ້ງຢືນຜົນຜະລິດຈາກທຳມະຊາດ ຕ້ອງເປັນສະມາຊິກໃນຊຸມຊົນ ແລະ ໄດ້ຮັບການຢັ້ງຢືນຈາກອົງການປົກຄອງທ້ອງຖິ່ນ (ບ້ານ) ທີ່ຄຸ້ມຄອງ, ປົກປັກຮັກສາ, ພັດທະນາ ແລະ ນຳໃຊ້. ຜູ້ຂໍການເກັບກ່ຽວ ຕ້ອງເປັນຜູ້ມີເງື່ອນໄຂໃນການເກັບກ່ຽວຜົນຜະລິດຈາກທຳມະຊາດແບບຍືນຍົງ.

**ມາດຕາ 14 ການກຳນົດເຂດເກັບກ່ຽວຜົນຜະລິດຈາກທຳມະຊາດ**

ການກຳນົດເຂດເກັບກ່ຽວຜົນຜະລິດຈາກທຳມະຊາດ ຕາມມາດຕະຖານກະສິກຳອິນຊີ ຕ້ອງປະຕິບັດດັ່ງນີ້:

1. ເກັບກ່ຽວພາຍໃນບໍລິເວນທີ່ກຳນົດໃຫ້ເທົ່ານັ້ນ, ພື້ນທີ່ເກັບກ່ຽວຜົນຜະລິດທີ່ບໍ່ໄດ້ນຳໃຊ້ເຮັດການຜະລິດ ຫຼື ບໍ່ໄດ້ນຳໃຊ້ສານເຄມີຕ້ອງຫ້າມ ຢ່າງໜ້ອຍ ສາມປີ;
2. ພື້ນທີ່ເກັບກ່ຽວຜົນຜະລິດກະສິກຳອິນຊີຈາກທຳມະຊາດ ຕ້ອງຢູ່ໃນໄລຍະຫ່າງຢ່າງໜ້ອຍ ຊາວຫ້າແມັດ ຈາກພື້ນທີ່ເຮັດການຜະລິດບໍ່ແມ່ນກະສິກຳອິນຊີ ຫຼື ແຫຼ່ງອື່ນທີ່ອາດມີມົນລະພິດ ແລະ ການປົນເປື້ອນ;
3. ການເກັບຜົນຜະລິດຈາກທຳມະຊາດ ຕ້ອງຮັກສາຜົນຜະລິດໄວ້ ໜຶ່ງສ່ວນສີ່ ຫຼື 25 ສ່ວນຮ້ອຍ ຂອງບໍລິມາດລວມທັງໝົດ.

## ໝວດທີ 4

### ການຈັດການ ຫຼັງການເກັບກ່ຽວ, ການປຸງແຕ່ງ, ການຫຸ້ມຫໍ່, ການເກັບຮັກສາ ແລະ ການຂົນສົ່ງ

#### ມາດຕາ 15 ການຈັດການຫຼັງການເກັບກ່ຽວ

ການຈັດການຫຼັງການເກັບກ່ຽວ ຕ້ອງມີມາດຕະການປ້ອງກັນການປົນເປື້ອນ ແລະ ປົນກັນ ລະຫວ່າງ ຜົນຜະລິດກະສິກໍາອື່ນຊື່ ກັບຜົນຜະລິດບໍ່ແມ່ນກະສິກໍາອື່ນຊື່ ຢູ່ໃນຂະບວນການຜະລິດ ເປັນຕົ້ນ ການຟາດ, ການປອກ, ການແກະເປືອກ, ການທໍາຄວາມສະອາດ, ການທໍາຄວາມເຢັນ, ການຕັດ, ການຕາກແຫ້ງ ແລະ ການຫຸ້ມຫໍ່.

#### ມາດຕາ 16 ການຈັດການ ແລະ ການປຸງແຕ່ງ

ການຈັດການ ແລະ ການປຸງແຕ່ງ ເພື່ອຮັກສາຄຸນລັກສະນະຂອງຜະລິດຕະພັນ ຕາມມາດຕະຖານກະສິກໍາອື່ນຊື່ ຕ້ອງປະຕິບັດ ດັ່ງນີ້:

1. ມີມາດຕະການປ້ອງກັນການປົນເປື້ອນຂອງຜົນຜະລິດກະສິກໍາທີ່ບໍ່ໄດ້ມາຈາກຂະບວນການຜະລິດກະສິກໍາອື່ນຊື່ ໃນການຈັດການ, ການປຸງແຕ່ງ ແລະ ການຫຸ້ມຫໍ່;
2. ຂະບວນການປຸງແຕ່ງ ຕ້ອງປະຕິບັດຕາມມາດຕະຖານສຸຂະອະນາໄມທີ່ດີ (GHP) ຫຼື ມາດຕະຖານການຜະລິດທີ່ດີ (GMP).

#### ມາດຕາ 17 ສ່ວນປະສົມ

ສ່ວນປະສົມ ຕາມມາດຕະຖານກະສິກໍາອື່ນຊື່ ຕ້ອງປະຕິບັດ ດັ່ງນີ້:

1. ການປຸງແຕ່ງຜະລິດຕະພັນກະສິກໍາອື່ນຊື່ ຕ້ອງນໍາໃຊ້ວັດຖຸດິບ ຫຼື ສ່ວນປະສົມທີ່ໄດ້ມາຈາກຂະບວນການຜະລິດກະສິກໍາອື່ນຊື່, ຍົກເວັ້ນສ່ວນປະສົມເຫຼົ່ານັ້ນບໍ່ສາມາດຫາໄດ້ ໃຫ້ປະຕິບັດຕາມເງື່ອນໄຂການຕິດສະຫຼາກທີ່ລະບຸໄວ້ໃນ ໝວດທີ 5 ຂອງຂໍ້ຕົກລົງສະບັບນີ້ ແລະ ບໍ່ອະນຸຍາດໃຫ້ນໍາໃຊ້ສ່ວນປະສົມດຽວກັນລະຫວ່າງ ຜະລິດຕະພັນ ກະສິກໍາອື່ນຊື່ ແລະ ບໍ່ແມ່ນກະສິກໍາອື່ນຊື່ ໃນຂະບວນການປຸງແຕ່ງ;
2. ການປຸງແຕ່ງຜະລິດຕະພັນກະສິກໍາອື່ນຊື່ ໃຫ້ນໍາໃຊ້ສ່ວນປະສົມ ທີ່ກໍານົດໄວ້ຢູ່ໃນເອກະສານຊ້ອນທ້າຍ 2 ຂອງຂໍ້ຕົກລົງສະບັບນີ້;
3. ການປຸງແຕ່ງກະສິກໍາອື່ນຊື່ ຕ້ອງນໍາໃຊ້ແຮ່ທາດ ເປັນຕົ້ນ ວິຕາມິນ, ໄຂມັນທີ່ຈໍາເປັນ, ທາດອາມິໂນອາຊິດ ແລະ ທາດບໍາລຸງອື່ນ ທີ່ມີການຮັບຮອງ ແລະ ຍັງຢືນຈາກອົງການທີ່ກ່ຽວຂ້ອງ ໂດຍໃຫ້ນໍາໃຊ້ໃນຜະລິດຕະພັນອາຫານ.

#### ມາດຕາ 18 ວິທີການປຸງແຕ່ງ

ວິທີການປຸງແຕ່ງ ຕາມມາດຕະຖານກະສິກໍາອື່ນຊື່ ຕ້ອງປະຕິບັດ ດັ່ງນີ້:

1. ການຜະລິດອາຫານ ແລະ ຜະລິດຕະພັນ ປຸງແຕ່ງກະສິກໍາອື່ນຊື່ ຕ້ອງນໍາໃຊ້ວິທີທາງກາຍຍະພາບ ແລະ ຊີວະພາບ ແບບທໍາມະຊາດ ເປັນຕົ້ນ ການປອກເປືອກ, ການສີ, ການໝັກ, ການບົດ, ການຄັ້ນ ແລະ ການເຮັດໃຫ້ແຫ້ງ;



2. ນຳໃຊ້ສ່ວນປະສົມ, ສານຊ່ວຍປຸງແຕ່ງ ຫຼື ທາດອື່ນທີ່ນຳໃຊ້ປຸງແຕ່ງ ແລະ ສ່ວນປະສົມທີ່ຖືກນຳໃຊ້ ສຳລັບການສະກັດສະເພາະ ທີ່ກຳນົດໄວ້ໃນ ເອກະສານຊ້ອນທ້າຍ 2 ຂອງຂໍ້ຕົກລົງສະບັບນີ້;
3. ການປຸງແຕ່ງກະສິກຳອິນຊີບໍ່ອະນຸຍາດໃຫ້ນຳໃຊ້ເຕັກນິກທາງກຳມັນຕະພາບລັງສີ;
4. ອຸປະກອນກັ່ນຕອງຕ້ອງບໍ່ນຳໃຊ້ແຮ່ທາດໄຍຫີນ, ບໍ່ນຳໃຊ້ເຕັກນິກ ຫຼື ແຮ່ທາດ ທີ່ອາດກໍ່ໃຫ້ເກີດການ ປົນເປື້ອນຕໍ່ຜົນຜະລິດ, ວັດຖຸກັ່ນຕອງ ແລະ ສານເສີມ ທີ່ນຳໃຊ້ເຂົ້າໃນຂະບວນການປຸງແຕ່ງ ໃຫ້ ປະຕິບັດຕາມ ເອກະສານຊ້ອນທ້າຍ 2 ຂອງຂໍ້ຕົກລົງສະບັບນີ້.

**ມາດຕາ 19 ການຫຸ້ມຫໍ່**

ພາຊະນະບັນຈຸ ທີ່ໃຊ້ເຂົ້າໃນຂະບວນການ ຫຸ້ມຫໍ່, ເກັບຮັກສາ ແລະ ຂົນສົ່ງ ຕາມມາດຕະຖານກະສິກຳ ອິນຊີ ຕ້ອງປະຕິບັດ ດັ່ງນີ້:

1. ຫ້າມນຳໃຊ້ ວັດສະດຸບັນຈຸ ຫຼື ພາຊະນະບັນຈຸທີ່ມີເຊື້ອລາສັງເຄາະ, ສານກັ່ນບຸດ, ສານຮົມຢາ ແລະ ພາຊະນະບັນຈຸທີ່ນຳໃຊ້ແລ້ວກັບມາໃຊ້ຄືນໃໝ່ ຊຶ່ງອາດປົນເປື້ອນ ແລະ ກໍ່ໃຫ້ເກີດຜົນກະທົບຕໍ່ຄຸນ ນະພາບຂອງຜົນຜະລິດກະສິກຳອິນຊີ ຫຼື ສ່ວນປະສົມກະສິກຳອິນຊີ;
2. ນຳໃຊ້ວັດສະດຸຫຸ້ມຫໍ່ທີ່ຍ່ອຍສະຫຼາຍໄດ້, ສາມາດນຳໄປຜະລິດຄືນໃໝ່ ຫຼື ນຳມາໃຊ້ຄືນ.

**ມາດຕາ 20 ການຈັດການສັດຕູພືດ**

ລະບົບການຈັດການ ການປຸງແຕ່ງຜະລິດຕະພັນອິນຊີ ການຈັດການສັດຕູພືດຕາມລຳດັບຂັ້ນຕອນການ ປະຕິບັດເລີ່ມຕົ້ນດ້ວຍການປ້ອງກັນ, ທາງກາຍຍະພາບ, ນຳໃຊ້ກົນຈັກ, ວິທີການທາງຊີວະວິທະຍາ ແລະ ນຳໃຊ້ ສານຕ່າງໆທີ່ກຳນົດໄວ້ໃນເອກະສານຊ້ອນທ້າຍ 2 ເປັນຕົ້ນ ການຄວບຄຸມສັດຕູພືດໄດ້ແກ່ ການສ້າງແລວປ້ອງກັນ, ສຽງ, ແສງອັນຕູາຊາວ, ກັບດັກແສງປຸວີ (ລວມທັງກັບດັກຟີໂຣໂມນ), ຄວບຄຸມດ້ວຍອຸນຫະພູມ, ຄວບຄຸມ ບັນຍາກາດ ແລະ ດິນເປົາ (diatomaceous earth), ການປະຕິບັດຕາມວິທີການຕ່າງໆທີ່ກ່າວມາຂ້າງເທິງນັ້ນບໍ່ ໄດ້ຜົນ ຫຼື ຖ້ານຳໃຊ້ສານອື່ນ ຕ້ອງບໍ່ສຳພັດໂດຍກົງກັບຜົນຜະລິດກະສິກຳອິນຊີ.

**ມາດຕາ 21 ການທຳຄວາມສະອາດ, ການອະນາໄມສິ່ງອຳນວຍຄວາມສະດວກ ຂອງການປຸງແຕ່ງອາ ຫານ**

ການທຳຄວາມສະອາດ, ການອະນາໄມສິ່ງອຳນວຍຄວາມສະດວກ ຂອງການປຸງແຕ່ງອາຫານໃຫ້ຖືກຕ້ອງ ຕາມມາດຕະຖານກະສິກຳອິນຊີ ຕ້ອງປະຕິບັດ ດັ່ງນີ້:

1. ການຈັດການຜົນຜະລິດກະສິກຳອິນຊີນຳໃຊ້ແຕ່ລະບົບທຳຄວາມສະອາດ ແລະ ຂ້າເຊື້ອຕາມພື້ນຜິວ, ເຄື່ອງຈັກ ແລະ ອຸປະກອນປຸງແຕ່ງ ເພື່ອປ້ອງກັນການປົນເປື້ອນຕໍ່ຜົນຜະລິດກະສິກຳອິນຊີ;
2. ການຂ້າເຊື້ອ ແລະ ສານທຳຄວາມສະອາດ ທີ່ອາດຕິດແປດໃສ່ຜົນຜະລິດກະສິກຳອິນຊີ ເປັນຕົ້ນ ນ້ຳ ແລະ ສານຕ່າງໆ ທີ່ກຳນົດໄວ້ໃນເອກະສານຊ້ອນທ້າຍ 3 ໃນກໍລະນີ ສານເຫຼົ່ານັ້ນໃຊ້ບໍ່ໄດ້ຜົນ ແລະ ຈຳເປັນຕ້ອງໃຊ້ສານອື່ນ ຕ້ອງຮັບປະກັນວ່າສານເຫຼົ່ານັ້ນ ຈະບໍ່ສຳພັດກັບຜົນຜະລິດກະສິກຳອິນຊີ.

**ມາດຕາ 22 ການເກັບຮັກສາ ແລະ ການຂົນສົ່ງ**

ມາດຕະການປ້ອງກັນການປົນເປື້ອນຕໍ່ຜົນຜະລິດ ດ້ວຍສານຕ້ອງຫ້າມ ຫຼື ການປົນກັນກັບຜົນຜະລິດ ແລະ ຜະລິດຕະພັນທີ່ບໍ່ແມ່ນກະສິກຳອິນຊີ, ຕ້ອງຈຳແນກໃຫ້ລະອຽດ ໃນລະຫວ່າງການເກັບຮັກສາ ແລະ ການ ຂົນສົ່ງ.

## ໜວດທີ 5

### ກາໝາຍ ແລະ ສະຫຼາກມາດຕະຖານກະສິກຳອິນຊີ

#### ມາດຕາ 23 ກາໝາຍ ແລະ ສະຫຼາກ

ກາໝາຍ ແລະ ສະຫຼາກ ໃຫ້ຖືກຕ້ອງຕາມມາດຕະຖານກະສິກຳອິນຊີ ຕ້ອງປະຕິບັດ ດັ່ງນີ້:

1. ການຕິດກາໝາຍ ແລະ ສະຫຼາກ ຕ້ອງແຈ້ງສ່ວນປະກອບລະອຽດຂອງຜົນຜະລິດ ນໍ້າໜັກ ລວມທັງສ່ວນປະກອບທີ່ເປັນກະສິກຳອິນຊີ ແລະ ບໍ່ແມ່ນກະສິກຳອິນຊີ. ຍົກເວັ້ນ ພືດເປັນຢາ ຫຼື ເຄື່ອງເທດ (Spices) ໜ້ອຍກວ່າ ສອງສ່ວນຮ້ອຍ ຂອງນໍ້າໜັກທັງໝົດ ຂອງຜະລິດຕະພັນ, ສາມາດຕິດສະຫຼາກເປັນພືດເປັນຢາ ຫຼື ເຄື່ອງເທດ (Spices);
2. ການຕິດສະຫຼາກບົ່ງບອກຜູ້ປະກອບການທີ່ຮັບຜິດຊອບຕໍ່ຜົນຜະລິດນັ້ນ ແລະ ໜ່ວຍງານຢັ້ງຢືນເປັນຜູ້ຮັບປະກັນວ່າຜົນຜະລິດນັ້ນໄດ້ຜະລິດຕາມມາດຕະຖານກະສິກຳອິນຊີ;
3. ການປະກາດເປັນ “ຜົນຜະລິດ/ຜະລິດຕະພັນກະສິກຳອິນຊີ” ຫຼື “Organic Product” ສາມາດເຮັດໄດ້ໃນກໍລະນີທີ່ຜົນຜະລິດນັ້ນມີສ່ວນປະກອບຂອງຜະລິດຕະພັນກະສິກຳອິນຊີຢ່າງໜ້ອຍ ເກົ້າສິບຫ້າສ່ວນຮ້ອຍ (ໂດຍນໍ້າໜັກສໍາລັບຜົນຜະລິດທີ່ເປັນທາດແຂງ ຫຼື ປະລິມານ ທີ່ເປັນທາດແຫຼວ-ບໍ່ລວມເອົານໍ້າ ແລະ ເກືອ) ສ່ວນປະສົມທີ່ຍັງເຫຼືອບໍ່ແມ່ນກະສິກຳອິນຊີ ທີ່ມາຈາກການຜະລິດກະສິກຳ ແລະ ບໍ່ແມ່ນແຫຼ່ງຜະລິດກະສິກຳ ຕ້ອງບໍ່ຕັດແຕ່ງພັນທຸກໍາ, ສາຍລັງສີ ຫຼື ຖະໜອມ ດ້ວຍເຄື່ອງຊ່ວຍປຸງແຕ່ງ ທີ່ບໍ່ໄດ້ກຳນົດໃວ້ໃນ ເອກະສານຊ້ອນທ້າຍ 2;
4. ການປະກາດເປັນ “ຜະລິດຈາກສ່ວນປະສົມກະສິກຳອິນຊີ” ຫຼື “made with organic ingredients” ສາມາດເຮັດໄດ້ໃນກໍລະນີທີ່ຜົນຜະລິດນັ້ນ ມີສ່ວນປະກອບຂອງຜົນຜະລິດ/ຜະລິດຕະພັນ ກະສິກຳອິນຊີຢ່າງໜ້ອຍ ເຈັດສິບສ່ວນຮ້ອຍ (ໂດຍນໍ້າໜັກສໍາລັບຜົນຜະລິດທີ່ເປັນທາດແຂງ ຫຼື ປະລິມານ ທີ່ເປັນທາດແຫຼວ-ບໍ່ລວມເອົານໍ້າ ແລະ ເກືອ);
5. ການຕິດສະຫຼາກ ທີ່ບໍ່ແມ່ນ “ກະສິກຳອິນຊີ” ຫຼື “ສ່ວນປະສົມກະສິກຳອິນຊີ” ມີສ່ວນປະກອບຂອງຜະລິດຕະພັນກະສິກຳອິນຊີໜ້ອຍກວ່າ ເຈັດສິບສ່ວນຮ້ອຍ (ໂດຍນໍ້າໜັກສໍາລັບຜົນຜະລິດທີ່ເປັນທາດແຂງ ຫຼື ປະລິມານ ທີ່ເປັນທາດແຫຼວ-ບໍ່ລວມເອົານໍ້າ ແລະ ເກືອ) ບໍ່ສາມາດຕິດສະຫຼາກເປັນ “ກະສິກຳອິນຊີ” ໄດ້;
6. ການຕິດກາໝາຍ ແລະ ສະຫຼາກ ຕ້ອງແຍກໃຫ້ເຫັນຄວາມແຕກຕ່າງຢ່າງລະອຽດລະຫວ່າງຜົນຜະລິດທີ່ຢູ່ໃນໄລຍະປັບປຸງ ຫຼື ຜົນຜະລິດກະສິກຳອິນຊີ. ການຕິດກາໝາຍ ແລະ ສະຫຼາກເປັນການຮັບປະກັນວ່າຜົນຜະລິດທີ່ຕິດກາໝາຍ “ຜົນຜະລິດກະສິກຳອິນຊີ” ຫຼື “ຜົນຜະລິດຢູ່ໃນໄລຍະປັບປຸງ” ຕ້ອງສອດຄ່ອງກັບມາດຕະຖານທີ່ກຳນົດໄວ້;
7. ຜົນຜະລິດ, ຜະລິດຕະພັນ ແລະ ປັດໄຈການຜະລິດກະສິກຳອິນຊີ ເພື່ອການຄ້າ ທີ່ຜ່ານການກວດກາ ແລະ ຢັ້ງຢືນມາດຕະຖານກະສິກຳອິນຊີ ຈາກ ກົມປຸກຝັງ ຈຶ່ງມີສິດນຳໃຊ້ກາໝາຍກະສິກຳອິນຊີລາວ;
8. ຫ້າມໃຊ້ກາໝາຍກະສິກຳອິນຊີລາວ ເປັນກາໝາຍຂອງຜະລິດຕະພັນ, ກາໝາຍກະສິກຳອິນຊີລາວ ຈະຕ້ອງບໍ່ເດັ່ນກວ່າ ກາໝາຍຜະລິດຕະພັນ ໂດຍຕົວອັກສອນ ບົ່ງບອກ ການຢັ້ງຢືນມາດຕະຖານກະສິກຳອິນຊີ ແລະ ສັນຍາລັກ ມາດຕະຖານກະສິກຳອິນຊີ ຕ້ອງມີຂະໜາດບໍ່ເກີນ ສາມສ່ວນສີ່ ຂອງຂະໜາດກາໝາຍຜະລິດຕະພັນ;
9. ຊີ້, ສະຖານທີ່ ແລະ ເບີໂທຕິດຕໍ່ພົວພັນຂອງຜູ້ຜະລິດ ແລະ ຜູ້ປະກອບການ ທີ່ໄດ້ຮັບການຢັ້ງຢືນຈາກກົມປຸກຝັງ, ຊຶ່ງເປັນຜູ້ເຮັດການບັນຈຸຜະລິດຕະພັນ ເປັນຄົນສຸດທ້າຍ ຕິດຢູ່ນຳສະເໜີ;

10. ຜົນຜະລິດກະສິກຳອິນຊີ ຢູ່ໃນໄລຍະການປັບປຸງ ຍັງບໍ່ມີສິດໃຊ້ກາໝາຍກະສິກຳອິນຊີລາວ;
11. ຜົນຜະລິດກະສິກຳອິນຊີ ທີ່ຜ່ານການຢັ້ງຢືນຈາກ ກົມປູກຝັງ ມີສິດໃຊ້ຂໍ້ຄວາມ ພິມລົງພາຊະນະບັນຈຸ ວ່າ: ຜະລິດຕະພັນ ຫຼື ຜົນຜະລິດ ກະສິກຳອິນຊີ ແລະ ໃສ່ກາໝາຍກະສິກຳອິນຊີລາວ;
12. ຜະລິດຕະພັນ ທີ່ຜ່ານການແປຮູບ ຕ້ອງລະບຸ ວັນຜະລິດ, ວັນໝົດອາຍຸ, ປະລິມານບັນຈຸ ແລະ ວິທີ ເກັບຮັກສາຢູ່ຂ້າງພາຊະນະບັນຈຸ;
13. ຫ້າມໃຊ້ກາໝາຍກະສິກຳອິນຊີລາວ ແອບອ້າງວ່າ: ຜະລິດຕະພັນກະສິກຳອິນຊີ ທີ່ໄດ້ຮັບການຢັ້ງຢືນ ຈາກ ກົມປູກຝັງ ເປັນຜະລິດຕະພັນ ບໍ່ໄດ້ຕັດແຕ່ງພັນທຸກຳ ຫຼື ບໍ່ມີການຕັດແຕ່ງພັນທຸກຳ ອັນນີ້ ເພື່ອ ປ້ອງກັນການເຂົ້າໃຈຜິດ ຄິດວ່າເປັນການຢັ້ງຢືນວ່າ: ຜະລິດຕະພັນນີ້ ປາສະຈາກການຕັດແຕ່ງພັນທຸກຳ ຫຼື ມີການຕັດແຕ່ງພັນທຸກຳ;
14. ກົມປູກຝັງ ເປັນຜູ້ກຳນົດ ກາໝາຍ ແລະ ສະຫຼາກ ກະສິກຳອິນຊີລາວ.

**ມາດຕາ 24 ລັກສະນະກາໝາຍກະສິກຳອິນຊີລາວ**

ກາໝາຍກະສິກຳອິນຊີລາວ ມີລັກສະນະເປັນຮູບສີ່ຫຼ່ຽມມົນທົນ, ດ້ານເທິງຂຽນວ່າ ກະສິກຳອິນຊີລາວ, ດ້ານລຸ່ມຂຽນວ່າ Laos Organic Certified, ພື້ນເປັນສີຂຽວ ມີຮູບຍອດໃບອ່ອນພືດ ສອງໃບ ສີຂາວ;



ຄວາມໝາຍ ຂອງກາໝາຍ:

ພື້ນສີຂຽວ ໝາຍເຖິງ ສປປ ລາວ ເປັນປະເທດທີ່ຜະລິດກະສິກຳອິນຊີ ທີ່ມີຄວາມອຸດົມສົມບູນ ທາງດ້ານ ຊັບພະຍາກອນທຳມະຊາດ ແລະ ຊີວະນາໆພັນ; ຍອດໃບອ່ອນພືດສອງໃບ ໝາຍເຖິງ ຜົນຜະລິດທີ່ໄດ້ຮັບການຢັ້ງຢືນເປັນກະສິກຳອິນຊີລາວ.

**ມາດຕາ 25 ການສະເໜີຂໍການຢັ້ງຢືນ ກາໝາຍ ແລະ ສະຫຼາກ**

ການສະເໜີຂໍການຢັ້ງຢືນກາໝາຍ ແລະ ສະຫຼາກ ຕ້ອງປະຕິບັດຕາມເງື່ອນໄຂ ດັ່ງນີ້:

1. ຜູ້ຜະລິດ-ຜູ້ປະກອບການ ທີ່ມີຈຸດປະສົງຂໍການນຳໃຊ້ກາໝາຍກະສິກຳອິນຊີລາວ ແລະ ສະຫຼາກ ຕ້ອງ ສົ່ງສຳເນົາສະບັບຕົ້ນ ແບບສະຫຼາກ ແລະ ວັດສະດຸຫຸ້ມຫໍ່ບັນຈຸ ຜະລິດຕະພັນທີ່ສະແດງໃຫ້ເຫັນ ຂະໜາດ ແລະ ຕຳແໜ່ງຂອງກາໝາຍກະສິກຳອິນຊີລາວ ໃຫ້ກົມປູກຝັງ ກວດກາຄວາມຖືກຕ້ອງ ກ່ອນນຳໃຊ້ທຸກໆຄັ້ງ ແລະ ປະຕິບັດຕາມລະບຽບການນຳໃຊ້ກາໝາຍກະສິກຳອິນຊີລາວ ທີ່ກຳນົດໄວ້;
2. ຜູ້ປະກອບການ ຮ້ານອາຫານ ຫຼື ໂຮງແຮມ ສາມາດຂໍນຳໃຊ້ກາໝາຍກະສິກຳອິນຊີລາວໄດ້ ໃນກໍລະນີ ທີ່ຊື້ຜົນຜະລິດ ຫຼື ຜະລິດຕະພັນ ຈາກຜູ້ທີ່ໄດ້ຮັບການຢັ້ງຢືນມາດຕະຖານກະສິກຳອິນຊີ ເປັນສ່ວນ ປະກອບໃນລາຍການອາຫານ.

## ໝວດທີ 6

### ການກວດສອບຄົນຫຼັງ ແລະ ການເກັບຮັກສາບົດບັນທຶກ

#### ມາດຕາ 26 ການກວດສອບຄົນຫຼັງ

ການກວດສອບຄົນຫຼັງ ໃຫ້ຖືກຕ້ອງຕາມມາດຕະຖານກະສິກຳອິນຊີ ຕ້ອງປະຕິບັດດັ່ງນີ້:

1. ພື້ນທີ່ການຜະລິດແຕ່ລະຕອນຕ້ອງແຍກ ແລະ ລະບຸຊື່ ຫຼື ລະຫັດພື້ນທີ່ຜະລິດ, ຕ້ອງຕິດຊື່ ຫຼື ລະຫັດໃສ່ແຕ່ລະ ສະຖານທີ່ຜະລິດ ພ້ອມທັງລະບຸໃນແຜນວາດພື້ນທີ່ການຜະລິດ. ຊື່ ຫຼື ລະຫັດພື້ນທີ່ຜະລິດ ຕ້ອງມີການບັນທຶກຕາມພື້ນທີ່ຕົວຈິງ;
2. ຜູ້ປະກອບການຕ້ອງບັນທຶກເອກະສານທີ່ກ່ຽວຂ້ອງກັບການຊື້, ການຈັດການ ແລະ ການບັນທຶກຂະບວນການປຸງແຕ່ງ ພ້ອມທັງລາຍການວັດຖຸສິ່ງຂອງທັງໝົດ ທີ່ນຳໃຊ້ເຂົ້າໃນຂະບວນການຜະລິດ, ການປຸງແຕ່ງຜົນຜະລິດກະສິກຳອິນຊີ ແລະ ການຈັດການຈົນຮອດຜະລິດຕະພັນສຳເລັດຮູບ.

#### ມາດຕາ 27 ການເກັບຮັກສາບົດບັນທຶກ

ການເກັບຮັກສາບົດບັນທຶກ ໃຫ້ຖືກຕ້ອງຕາມມາດຕະຖານກະສິກຳອິນຊີ ຕ້ອງປະຕິບັດດັ່ງນີ້:

1. ເກັບຮັກສາບົດບັນທຶກ ເພື່ອສ້າງເປັນຖານຂໍ້ມູນ ແລະ ເປັນບ່ອນອີງໃນການກວດສອບຄົນຫຼັງໄດ້ຢ່າງຖືກຕ້ອງ ແລະ ສອດຄ່ອງຕາມມາດຕະຖານໃນຂະບວນການດຳເນີນການຜະລິດກະສິກຳອິນຊີໃນທຸກໆຂັ້ນຕອນ ເປັນຕົ້ນ ຂໍ້ມູນວັດຖຸດິບ, ປັດໄຈການຜະລິດກະສິກຳ ແລະ ປະລິມານການນຳໃຊ້ ໃນທຸກຂັ້ນຕອນຂອງຕ່ອງໂສ້ການສະໜອງ, ມີຄວາມໂປ່ງໃສ ແລະ ສາມາດກວດສອບຂໍ້ມູນຄົນຫຼັງໄດ້ງ່າຍ;
2. ເອກະສານ ແລະ ການບັນທຶກຕ້ອງລະບຸແຫຼ່ງທີ່ມາຢ່າງຈະແຈ້ງ ເປັນຕົ້ນ ການເຄື່ອນຍ້າຍ, ການນຳໃຊ້, ມີບັນຊີລາຍການວັດຖຸສິ່ງຂອງທີ່ນຳໃຊ້ເຂົ້າໃນຜະລິດຕະພັນກະສິກຳອິນຊີ ແລະ ບໍ່ແມ່ນກະສິກຳອິນຊີ, ຕ້ອງບັນທຶກທຸກຂັ້ນຕອນຂອງການຜະລິດ, ການປຸງແຕ່ງ ແລະ ການຈັດການ;
3. ການບັນທຶກເອກະສານຕ່າງໆ ຕ້ອງຄຳນຶງເຖິງການກວດສອບຄົນຫຼັງ, ສາມາດໃຫ້ນັກກວດກາມາກວດພິສູດ ແລະ ກວດສອບໄດ້ຕະຫຼອດເວລາ;
4. ການບັນທຶກທີ່ກ່າວມາຂ້າງເທິງນັ້ນ (ລວມເຖິງຜູ້ທີ່ກ່ຽວຂ້ອງກັບຜູ້ຖືກວ່າຈ້າງ) ຕ້ອງເກັບຮັກສາໄວ້ຢ່າງໜ້ອຍ ຫ້າ ປີ.

## ໝວດທີ 7

### ປັດໄຈການຜະລິດກະສິກຳອິນຊີ ເພື່ອການຄ້າ

#### ມາດຕາ 28 ປັດໄຈການຜະລິດກະສິກຳອິນຊີ ເພື່ອການຄ້າ

ປັດໄຈການຜະລິດກະສິກຳອິນຊີ ເພື່ອການຄ້າ ແມ່ນການຜະລິດທີ່ຜ່ານຂະບວນການຜະລິດ ແລະ ປຸງແຕ່ງ ເພື່ອຜົນປະໂຫຍດທາງການຄ້າ ເປັນຕົ້ນ ຜຸ່ນອົງຄະທາດ, ສານປັບປຸງດິນ, ສານການຈະເລີນເຕີບໂຕ, ສະໝຸນໄພປ້ອງກັນພືດ ໂດຍປະຕິບັດຕາມເງື່ອນໄຂມາດຕະຖານກະສິກຳອິນຊີທີ່ໄດ້ກຳນົດ. ສຳລັບປັດໄຈການຜະລິດກະສິກຳອິນຊີ ທີ່ຜະລິດໃນຟາມ/ສວນ ແມ່ນສາມາດນຳໃຊ້ໄດ້.

**ມາດຕາ 29 ການນຳໃຊ້ປັດໄຈການຜະລິດກະສິກຳອິນຊີ ເພື່ອການຄ້າ**

ການນຳໃຊ້ປັດໄຈການຜະລິດກະສິກຳອິນຊີ ເພື່ອການຄ້າ ໃຫ້ຖືກຕ້ອງຕາມມາດຕະຖານກະສິກຳອິນຊີ ຕ້ອງປະຕິບັດດັ່ງນີ້:

1. ປັດໄຈການຜະລິດກະສິກຳອິນຊີ ເພື່ອການຄ້າ ສາມາດຮັບການຢັ້ງຢືນໄດ້ ຖ້າສ່ວນປະກອບຂອງ ປັດໄຈ ການຜະລິດກະສິກຳອິນຊີ ແລະ ຂະບວນການຜະລິດ ຫຼື ໄດ້ມາຊຶ່ງປັດໄຈການຜະລິດກະສິກຳ ດັ່ງກ່າວ ຕາມມາດຕະຖານກະສິກຳອິນຊີ ຫຼື ການປະເມີນ ກະສິກຳອິນຊີ ຕາມທີ່ໄດ້ກຳນົດໄວ້ໃນ ເອກະສານ ຊ້ອນທ້າຍ 4 ແລະ ເອກະສານຊ້ອນທ້າຍ 5 ຂອງຂໍ້ຕົກລົງສະບັບນີ້;
2. ຈາກຜົນການປະເມີນຂອງນັກກວດກາ ເຫັນວ່າ ປະລິມານ ແລະ ຄວາມຖີ່ ໃນການນຳໃຊ້ປັດໄຈການ ຜະລິດກະສິກຳອິນຊີ ເພື່ອການຄ້າ ມີຄວາມສ່ຽງ ໂລຫະໜັກເຈືອປົນ ຜູ້ຜະລິດ ຕ້ອງສະແດງຜົນການ ວິໄຈໂລຫະໜັກ ຢູ່ໃນປັດໄຈການຜະລິດກະສິກຳດັ່ງກ່າວ, ໃນກໍລະນີ ຫາກພົບເຫັນມີປະລິມານໂລຫະ ໜັກ ສະສົມຫຼາຍເກີນກວ່າ ທີ່ກຳນົດໄວ້ໃນເອກະສານຊ້ອນທ້າຍ 6 ຈະບໍ່ພິຈາລະນາຢັ້ງຢືນ;
3. ຜູ້ຜະລິດ ຕ້ອງມີຂໍ້ມູນທີ່ຊັດເຈນກ່ຽວກັບຄຸນປະໂຫຍດ ແລະ ປະສິດທິພາບ ໃນການນຳເອົາປັດໄຈການ ຜະລິດກະສິກຳອິນຊີ ເພື່ອການຄ້າໄປນຳໃຊ້ ເພື່ອໃຫ້ສາມາດກວດສອບໄດ້;
4. ປັດໄຈການຜະລິດກະສິກຳອິນຊີ ເພື່ອການຄ້າ ທີ່ໄດ້ຮັບການຢັ້ງຢືນມາດຕະຖານກະສິກຳອິນຊີ ຕ້ອງ ລະບຸສ່ວນປະກອບໄວ້ຢູ່ເທິງພາຊະນະບັນຈຸຜະລິດຕະພັນ ຫຼື ຢູ່ໃນເອກະສານແນະນຳການນຳໃຊ້ ພ້ອມ ທັງລະບຸ ເງື່ອນໄຂ ແລະ ຂໍ້ກຳນົດການນຳໃຊ້ໃຫ້ຊັດເຈນ.

**ໝວດທີ 8**

**ປັດໄຈການຜະລິດ ທີ່ບໍ່ໄດ້ກຳນົດໄວ້ໃນລາຍການອະນຸຍາດໃຫ້ນຳໃຊ້**

**ມາດຕາ 30 ເງື່ອນໄຂການນຳໃຊ້ປັດໄຈການຜະລິດ ທີ່ບໍ່ໄດ້ກຳນົດໄວ້ໃນລາຍການອະນຸຍາດໃຫ້ນຳໃຊ້**

ເງື່ອນໄຂການນຳໃຊ້ປັດໄຈການຜະລິດ ທີ່ບໍ່ໄດ້ກຳນົດໄວ້ໃນລາຍການອະນຸຍາດໃຫ້ນຳໃຊ້ ໃນເອກະສານ ຊ້ອນທ້າຍ 1, 2 ແລະ 3 ຕ້ອງພິຈາລະນາຕາມເງື່ອນໄຂ ດັ່ງນີ້:

1. ສອດຄ່ອງກັບຫຼັກການຂອງການຜະລິດກະສິກຳອິນຊີ;
2. ມີຄວາມຈຳເປັນນຳໃຊ້ປັດໄຈການຜະລິດດັ່ງກ່າວ;
3. ການນຳໃຊ້ ແລະ ການທຳລາຍ ປັດໄຈການຜະລິດ ຕ້ອງບໍ່ສົ່ງຜົນກະທົບ ຫຼື ເປັນອັນຕະລາຍຕໍ່ ສິ່ງແວດລ້ອມ;
4. ການນຳໃຊ້ປັດໄຈການຜະລິດ ຕ້ອງບໍ່ມີຜົນກະທົບທາງລົບ ຕໍ່ສຸຂະພາບຂອງຄົນ ແລະ ສັດ;
5. ໃນກໍລະນີປັດໄຈການຜະລິດ ທີ່ອະນຸຍາດໃຫ້ນຳໃຊ້ບໍ່ພຽງພໍທາງດ້ານປະລິມານ ຫຼື ຄຸນນະພາບ ສາ ມາດອະນຸຍາດໃຫ້ນຳໃຊ້ປັດໄຈການຜະລິດທີ່ບໍ່ໄດ້ກຳນົດໃນລາຍການອະນຸຍາດໃຫ້ນຳໃຊ້.

**ມາດຕາ 31 ເງື່ອນໄຂການປະເມີນ ການນຳໃຊ້ປັດໄຈການຜະລິດ**

ເງື່ອນໄຂການປະເມີນ ການນຳໃຊ້ປັດໄຈການຜະລິດ ໃຫ້ຖືກຕ້ອງຕາມມາດຕະຖານກະສິກຳອິນຊີ ຕ້ອງ ປະຕິບັດດັ່ງນີ້:

1. ການປະເມີນການນຳໃຊ້ປັດໄຈການຜະລິດ ຕາມເງື່ອນໄຂນຳໃຊ້ປັດໄຈການຜະລິດ ຕາມທີ່ກຳນົດໄວ້ ໃນ ມາດຕາ 30 ແມ່ນໃຫ້ປະເມີນຄວາມສອດຄ່ອງຕາມເງື່ອນໄຂໃນການຜະລິດກະສິກຳອິນຊີ ດັ່ງນີ້:
  - 1) ກໍລະນີນຳໃຊ້ປັດໄຈການຜະລິດ ເພື່ອປັບປຸງດິນ ໃຫ້ໄດ້ທາດອາຫານຕາມຄວາມຕ້ອງການຂອງພືດ ຫຼື ການປັບສະພາບດິນສະເພາະ ຊຶ່ງການປະຕິບັດດັ່ງກ່າວບໍ່ໄດ້ລະບຸໄວ້ໃນມາດຕາ 9 ຫຼື ປັດໄຈ

ການຜະລິດທີ່ລະບຸໄວ້ໃນເອກະສານຊ້ອນທ້າຍ 1, 2 ແລະ 3 ປັດໄຈການຜະລິດ ຕ້ອງໄດ້ມາຈາກ ພືດ, ສັດ, ຈຸລິນຊີ, ແຫຼ່ງແຮ່ທາດທີ່ຜ່ານຂະບວນການທາງດ້ານກາຍຍະພາບ (ກິນຈັກ, ຄວາມ ຮ້ອນ), ເອັນໄຊ ຫຼື ຂະບວນການທາງຈຸລິນຊີ. ການນຳໃຊ້ ຕ້ອງບໍ່ມີຜົນກະທົບທີ່ເປັນອັນຕະລາຍ ຕໍ່ຄວາມອຸດົມສົມບູນຂອງດິນ ແລະ ຄຸນລັກສະນະທາງດ້ານກາຍຍະພາບຂອງດິນ;

- 2) ກໍລະນີນຳໃຊ້ປັດໄຈການຜະລິດ ເພື່ອຄວບຄຸມພະຍາດພືດ, ແມງໄມ້ ແລະ ວັດຊະພືດ ທີ່ບໍ່ ສາມາດຄວບຄຸມສິ່ງທີ່ມີຊີວິດທີ່ເປັນອັນຕະລາຍ ຫຼື ພະຍາດພືດສະເພາະດ້ວຍວິທີການຊີວະວິທະ ຍາ, ກາຍຍະພາບ ຫຼື ການປະສົມພັນພືດ ແລະ ວິທີການຈັດການທີ່ມີປະສິດທິພາບ; ປັດໄຈການ ຜະລິດ ທີ່ນຳໃຊ້ຄວນໄດ້ຈາກ ພືດ, ສັດ, ຈຸລິນຊີ ຫຼື ແຮ່ທາດ ທີ່ຜ່ານຂະບວນການ ທາງກາຍຍະ ພາບ (ກິນຈັກ, ຄວາມຮ້ອນ), ເອັນໄຊ ແລະ ຈຸລິນຊີ. ນອກຈາກນັ້ນ, ສານສັງເຄາະ (ຟີໂຣໂມນ) ທີ່ບໍ່ໄດ້ລະບຸຢູ່ໃນລາຍການທີ່ອະນຸຍາດໃຫ້ນຳໃຊ້ ອາດຈະພິຈາລະນາໃຫ້ນຳໃຊ້ໄດ້ ຖ້າສານດັ່ງກ່າວ ຢູ່ໃນຮູບແບບທຳມະຊາດ ບໍ່ມີປະລິມານພຽງພໍ, ຊຶ່ງປັດໄຈການຜະລິດທີ່ນຳໃຊ້ ບໍ່ມີສານຕົກຄ້າງ ທາງກົງ ແລະ ທາງອ້ອມ ຕໍ່ຜົນຜະລິດ;
  - 3) ກໍລະນີນຳໃຊ້ປັດໄຈການຜະລິດ ເຫຼົ່ານີ້ ຄວນໄດ້ມາຈາກແຫຼ່ງກຳເນີດຕາມທຳມະຊາດ ແລະ ອາດ ມາຈາກຂະບວນການທາງກິນຈັກ ຫຼື ທາງກາຍຍະພາບ (ການສະກັດ, ການຕົກຕະກອນ), ຂະບວນການທາງຊີວະວິທະຍາ/ເອັນໄຊ ແລະ ຂະບວນການຈຸລິນຊີ (ການປົ່ມ, ການໝັກ). ຖ້າ ປັດໄຈການຜະລິດດັ່ງກ່າວ ໄດ້ມາຈາກຂະບວນການຂ້າງເທິງບໍ່ພຽງພໍ ແຕ່ມີຄວາມຈຳເປັນນຳໃຊ້ໃນ ຂະບວນການຜະລິດ, ປັດໄຈການຜະລິດດັ່ງກ່າວ ອາດພິຈາລະນາໃຫ້ນຳໃຊ້ເປັນກໍລະນີພິເສດ, ແຕ່ການນຳໃຊ້ບໍ່ຄວນເຮັດໃຫ້ເກີດຄວາມເຂົ້າໃຈຜິດຕໍ່ຜູ້ບໍລິໂພກ ກ່ຽວກັບ ລັກສະນະຂອງປັດໄຈ ການຜະລິດ ແລະ ຄຸນນະພາບຂອງອາຫານ;
2. ຂະບວນການປະເມີນການນຳໃຊ້ປັດໄຈການຜະລິດ ທີ່ບໍ່ໄດ້ກຳນົດໄວ້ໃນລາຍການອະນຸຍາດນຳໃຊ້ ທຸກໆພາກສ່ວນກ່ຽວຂ້ອງຄວນມີສ່ວນຮ່ວມໃນຂະບວນການປະເມີນ;
  3. ການສະເໜີເພື່ອຂໍເພີ່ມລາຍການປັດໄຈການຜະລິດ ເຂົ້າໃນເອກະສານຊ້ອນທ້າຍ ຕ້ອງປະກອບມີຂໍ້ ມູນ ແລະ ລາຍລະອຽດ ດັ່ງນີ້:
    - 1) ລາຍລະອຽດຂອງປັດໄຈການຜະລິດ ແລະ ເງື່ອນໄຂການນຳໃຊ້;
    - 2) ຂໍ້ມູນຕ້ອງຕອບສະໜອງກັບເງື່ອນໄຂທີ່ກຳນົດໄວ້ໃນໝວດທີ 2 ຂອງຂໍ້ຕົກລົງ ສະບັບນີ້.

## ໝວດທີ 9

### ການຢັ້ງຢືນ ກ່ຽວກັບມາດຕະຖານກະສິກຳອິນຊີ

#### ມາດຕາ 32 ເງື່ອນໄຂຂອງຜູ້ປະກອບການ

ເງື່ອນໄຂຂອງຜູ້ປະກອບການ ຕາມມາດຕະຖານກະສິກຳອິນຊີ ຕ້ອງປະຕິບັດ ດັ່ງນີ້:

1. ຜົນຜະລິດກະສິກຳອິນຊີທີ່ໄດ້ຮັບການຢັ້ງຢືນ ແລະ ຫຸ້ມຫໍ່ແລ້ວສາມາດນຳມາບັນຈຸໃໝ່ ແລະ ຈຳໜ່າຍ ໂດຍບໍ່ຕ້ອງ ຂໍການຢັ້ງຢືນມາດຕະຖານກະສິກຳອິນຊີຕື່ມ ແຕ່ບໍ່ສາມາດນຳໃຊ້ກາໝາຍກະສິກຳອິນຊີ ລາວ, ກໍລະນີ ຕ້ອງການນຳໃຊ້ກາໝາຍກະສິກຳອິນຊີລາວ ຕ້ອງຂໍອະນຸຍາດຈາກກົມປູກຝັງ;
2. ຝຶກອົບຮົມ ແລະ ແນະນຳໃຫ້ພະນັກງານ ຫຼື ພາກສ່ວນທີ່ກ່ຽວຂ້ອງ ເຂົ້າໃຈ ກ່ຽວກັບການປະຕິບັດ ຕາມມາດຕະຖານກະສິກຳອິນຊີ ທຸກຂັ້ນຕອນ;

3. ບັນທຶກ ເອກະສານ ແຫຼ່ງທີ່ມາຂອງວັດຖຸດິບ, ການເກັບຊື້ທີ່ໃຊ້ໃນການປຸງແຕ່ງ, ການບັນຈຸ, ຫຸ້ມຫໍ່, ປະລິມານຜົນຜະລິດ, ຜະລິດຕະພັນໃນສາງ, ຜົນຜະລິດເຂົ້າ-ອອກສາງ ແລະ ການຈຳໜ່າຍໃຫ້ ຈະແຈ້ງ ສາມາດກວດສອບໄດ້;
4. ເກັບຮັກສາເອກະສານ ແລະ ໃບຢັ້ງຢືນມາດຕະຖານກະສິກຳອິນຊີລາວ ຈາກກົມປຸກຝັງ ຫຼື ໃບຢັ້ງຢືນ ຈາກພາກສ່ວນອື່ນ ເພື່ອເປັນຂໍ້ມູນໃນການຕິດຕາມກວດສອບຄືນຫຼັງ.

**ມາດຕາ 33 ເງື່ອນໄຂ ຂອງຜູ້ຖືກວ່າຈ້າງ**

ເງື່ອນໄຂ ຂອງ ຜູ້ຖືກວ່າຈ້າງ ຕາມມາດຕະຖານກະສິກຳອິນຊີ ຕ້ອງປະຕິບັດ ດັ່ງນີ້:

1. ເຮັດສັນຍາກັບຜູ້ປະກອບການ ຍືນດີປະຕິບັດຕາມມາດຕະຖານກະສິກຳອິນຊີ;
2. ດຳເນີນການຜະລິດ, ການປຸງແຕ່ງ ແລະ ການຈັດການຜົນຜະລິດບາງຂັ້ນຕອນ ຕາມມາດຕະຖານ ກະສິກຳອິນຊີ;
3. ສະໜອງຂໍ້ມູນ ແລະ ໃຫ້ຄວາມຮ່ວມມືກັບຜູ້ປະກອບການ, ພະນັກງານ ແລະ ນັກກວດກາ ກ່ຽວກັບ ວຽກງານກວດກາຕາມມາດຕະຖານກະສິກຳອິນຊີ.

**ມາດຕາ 34 ການສະເໜີຂໍການຢັ້ງຢືນ**

ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ມີຈຸດປະສົງຂໍການຢັ້ງຢືນມາດຕະຖານກະສິກຳອິນຊີ ຕ້ອງສະເໜີ ຫາກົມປຸກຝັງ ຊຶ່ງປະກອບເອກະສານ ດັ່ງນີ້:

1. ໜັງສືສະເໜີ ຕາມແບບພິມທີ່ກົມປຸກຝັງກຳນົດ;
2. ແບບພິມສັນຍາສະໝັກຂໍການຢັ້ງຢືນ;
3. ແບບພິມສະໝັກຂໍການຢັ້ງຢືນ (ບຸກຄົນ, ນິຕິບຸກຄົນ ຫຼື ການຈັດຕັ້ງ);
4. ສຳເນົາເອກະສານທີ່ກ່ຽວຂ້ອງ ເຊັ່ນ: ບັດປະຈຳຕົວ ຫຼື ສຳມະໂນຄົວ, ໃບອະນຸຍາດສ້າງກຸ່ມ ແລະ ສະ ຫະກອນ, ໃບທະບຽນວິສາຫະກິດ, ໃບອະນຸຍາດດຳເນີນທຸລະກິດກະສິກຳ ແລະ ປ່າໄມ້.

**ມາດຕາ 35 ການພິຈາລະນາອອກໃບຢັ້ງຢືນ**

ການພິຈາລະນາອອກໃບຢັ້ງຢືນ ຕາມມາດຕະຖານກະສິກຳອິນຊີ ຕ້ອງປະຕິບັດດັ່ງນີ້:

1. ພາຍຫຼັງໄດ້ຮັບໜັງສືສະເໜີຂໍການຢັ້ງຢືນ, ອົງການຄຸ້ມຄອງ ແລະ ກວດກາ ວຽກງານມາດຕະຖານ ກະສິກຳອິນຊີ ກວດກາຄວາມສອດຄ່ອງ ແລະ ຖືກຕ້ອງ ຂອງເອກະສານ ພ້ອມທັງ ແຕ່ງຕັ້ງນັກ ກວດກາ ເພື່ອກວດກາປະເມີນພື້ນທີ່ການຜະລິດ ແລະ ສະຖານທີ່ປະກອບການທີ່ກ່ຽວຂ້ອງ;
2. ກົມປຸກຝັງ ພິຈາລະນາອອກໃບຢັ້ງຢືນມາດຕະຖານກະສິກຳອິນຊີລາວ ພາຍໃນ ໜຶ່ງຮ້ອຍຊາວວັນ ນັບຕັ້ງແຕ່ວັນໄດ້ຮັບໜັງສືສະເໜີ;
3. ໃບຢັ້ງຢືນມາດຕະຖານກະສິກຳອິນຊີລາວມີອາຍຸ 1 ປີ ນັບແຕ່ມີລົງລາຍເຊັນໃສ່ໃບຢັ້ງຢືນເປັນຕົ້ນໄປ;
4. ການຕໍ່ອາຍຸໃບຢັ້ງຢືນກະສິກຳອິນຊີລາວ ກ່ອນໝົດອາຍຸໃບຢັ້ງຢືນ 60 ວັນ ທາງລັດຖະການ ຜູ້ ປະກອບການຈະໄດ້ຮັບການຕໍ່ອາຍຸໃບຢັ້ງຢືນມາດຕະຖານກະສິກຳອິນຊີ ພາຍຫຼັງທີ່ໄດ້ຮັບເອກະສານ ຍືນຢັນຈາກຜູ້ປະກອບການຂໍຕໍ່ອາຍຸໃບຢັ້ງຢືນມາດຕະຖານກະສິກຳອິນຊີລາວ.

**ມາດຕາ 36 ການຢັ້ງຢືນສິນຄ້າກະສິກໍາອິນຊີ ກ່ອນການສົ່ງອອກ**

ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ໄດ້ຮັບການຢັ້ງຢືນກະສິກໍາອິນຊີ ມີຈຸດປະສົງ ສົ່ງອອກຜົນຜະລິດ ແລະ ຜະລິດຕະພັນກະສິກໍາອິນຊີ ເພື່ອຂໍໃບຢັ້ງຢືນສິນຄ້າກະສິກໍາອິນຊີ ກ່ອນການສົ່ງອອກ (Certificate of Inspection – COI) ໃນກໍລະນີປະເທດປາຍທາງຕ້ອງການ ຕ້ອງປະກອບເອກະສານ ດັ່ງນີ້:

1. ໃບສະເໜີ (Request);
2. ໃບແຈ້ງເກັບເງິນ (Invoice);
3. ໃບແຈ້ງລາຍການສິນຄ້າສົ່ງອອກ (Packing list).

**ມາດຕາ 37 ການໂຈະ ແລະ ການຍົກເລີກ ໃບຢັ້ງຢືນມາດຕະຖານກະສິກໍາອິນຊີລາວ**

ໃບຢັ້ງຢືນມາດຕະຖານກະສິກໍາອິນຊີລາວ ຈະຖືກໂຈະ ຫຼື ຍົກເລີກ ໃນກໍລະນີ ດັ່ງນີ້:

1. ຕາມການສະເໜີຂອງຜູ້ຂໍການຢັ້ງຢືນມາດຕະຖານກະສິກໍາອິນຊີລາວ;
2. ດໍາເນີນການຜະລິດບໍ່ຖືກຕ້ອງຕາມເງື່ອນໄຂ ຕາມທີ່ກຳນົດໄວ້ໃນ ມາດຕາ 5 ຫາ ມາດຕາ 29 ຂອງຂໍ້ຕົກລົງສະບັບນີ້;
3. ໃບຢັ້ງຢືນກະສິກໍາອິນຊີລາວ ໝົດອາຍຸ ແລະ ບໍ່ຂໍຕໍ່ອາຍຸໃບຢັ້ງຢືນກະສິກໍາອິນຊີລາວ ຈະຖືກແຈ້ງໂຈະ ຫຼື ຍົກເລີກ;
4. ມີການກະທຳອື່ນ ທີ່ບໍ່ຖືກຕ້ອງຕາມກົດໝາຍ ແລະ ລະບຽບການ.

ການໂຈະໃບຢັ້ງຢືນມາດຕະຖານກະສິກໍາອິນຊີລາວ ແມ່ນເພື່ອໃຫ້ຜູ້ຮ້ອງຂໍ ປັບປຸງ, ແກ້ໄຂ ໃນເວລາໃດ ໜຶ່ງທີ່ແນ່ນອນ ໂດຍກົມປຸກຝັງ ເປັນຜູ້ແຈ້ງຕໍ່ຜູ້ຮ້ອງຂໍຮັບຊາບ.

ໃນກໍລະນີຜູ້ຮ້ອງຂໍ ບໍ່ປະຕິບັດຕາມໜັງສືແຈ້ງການຂອງກົມປຸກຝັງ, ກົມປຸກຝັງ ມີສິດຍົກເລີກໃບຢັ້ງຢືນ ມາດຕະຖານກະສິກໍາອິນຊີລາວ ຕາມຂໍ້ຕົກລົງສະບັບນີ້.

**ໝວດທີ 10**

**ຂໍ້ຫ້າມ**

**ມາດຕາ 38 ຂໍ້ຫ້າມທົ່ວໄປ**

ຫ້າມ ບຸກຄົນ, ນິຕິບຸກຄົນ ແລະ ການຈັດຕັ້ງ ມີພຶດຕິກຳ ດັ່ງນີ້:

1. ປອມແປງໃບຢັ້ງຢືນ, ສະຫຼາກ ແລະ ກາໝາຍກະສິກໍາອິນຊີລາວ;
2. ນຳໃຊ້ໃບຢັ້ງຢືນມາດຕະຖານກະສິກໍາອິນຊີລາວ ເກີນຂອບເຂດສິດນຳໃຊ້ທີ່ໄດ້ຮັບອະນຸຍາດ;
3. ນຳໃຊ້ກາໝາຍກະສິກໍາອິນຊີລາວ ຕິດໃສ່ຜົນຜະລິດທີ່ບໍ່ໄດ້ຮັບການຢັ້ງຢືນມາດຕະຖານກະສິກໍາອິນຊີ ລາວ ແລະ ຜົນຜະລິດທີ່ຢູ່ໃນໄລຍະປັບປຸງ;
4. ເຮັດປ້າຍໂຄສະນາກະສິກໍາອິນຊີ ແລະ ນຳໃຊ້ກາໝາຍກະສິກໍາອິນຊີລາວ ຕິດໃສ່ປ້າຍໂຄສະນາ ແລະ ຫ້າງຮ້ານທົ່ວໄປ ໂດຍບໍ່ໄດ້ຮັບອະນຸຍາດ ຈາກກົມປຸກຝັງ;
5. ໂຄສະນາ, ສ້າງແຮງຈູງໃຈ, ຊວນເຊື່ອ ແລະ ກ່າວອ້າງສັບພະຄຸນ ເກີນຄວາມເປັນຈິງ;
6. ໃຫ້ສິນບິນ ແກ່ພະນັກງານ ແລະ ນັກກວດກາ;



7. ມີພຶດຕິກຳອື່ນ ທີ່ເປັນການລະເມີດກົດໝາຍ ແລະ ລະບຽບການ.

**ມາດຕາ 39 ຂໍ້ຫ້າມສຳລັບພະນັກງານ ແລະ ນັກກວດກາ**

ຫ້າມ ພະນັກງານ ແລະ ນັກກວດກາ ມີພຶດຕິກຳ ດັ່ງນີ້:

1. ສວຍໃຊ້ສິດ, ໜ້າທີ່ຕໍາແໜ່ງ, ບັງຄັບ, ນາຍຊູ່ ເພື່ອຫາຜົນປະໂຫຍດ ແລະ ພັກພວກຂອງຕົນ;
2. ເປີດເຜີຍຂໍ້ມູນທີ່ເປັນຄວາມລັບ ຂອງຜູ້ປະກອບການ ເປັນຕົ້ນ ສຸດປຸງແຕ່ງ, ຂະບວນການຜະລິດ, ບັນຊີລາຍຮັບ-ລາຍຈ່າຍ ແລະ ຂໍ້ມູນອື່ນໆ ທີ່ບໍ່ໄດ້ຮັບອະນຸຍາດຈາກຜູ້ປະກອບການ;
3. ຮັບສິນບິນ, ກົດໜ່ວງຖ່ວງດຶງເອກະສານ, ດັດແກ້, ປອມແປງ ແລະ ອອກເອກະສານທີ່ບໍ່ຖືກຕ້ອງ ຕາມລະບຽບຫຼັກການ;
4. ເພີ່ມ ຫຼື ຫຼຸດຄ່າທຳນຽມ, ຄ່າບໍລິການວິຊາການ ຫຼື ນຳໃຊ້ລາຍຮັບຈາກວຽກງານກວດກາ ບໍ່ຖືກຕ້ອງ ຕາມຫຼັກການ;
5. ລົງກວດກາປະເມີນຜູ້ປະກອບການຜູ້ເກົ່າ ເກີນສອງຄັ້ງຕິດຕໍ່ກັນ ແລະ ເປັນທີ່ປຶກສາໃຫ້ຜູ້ປະກອບ ການທີ່ຕົນເອງໄດ້ລົງກວດກາ ໃນໄລຍະສອງປີ ນັບຈາກວັນທີ່ລົງກວດກາຄັ້ງສຸດທ້າຍ;
6. ມີພຶດຕິກຳອື່ນ ທີ່ເປັນການລະເມີດກົດໝາຍ ແລະ ລະບຽບການ.

**ໝວດທີ 11**

**ອົງການຄຸ້ມຄອງ ແລະ ກວດກາ ວຽກງານມາດຕະຖານກະສິກຳອິນຊີ**

**ມາດຕາ 40 ອົງການຄຸ້ມຄອງ ແລະ ກວດກາ ວຽກງານມາດຕະຖານກະສິກຳອິນຊີ**

ກະຊວງກະສິກຳ ແລະ ປ່າໄມ້ ເປັນຜູ້ຄຸ້ມຄອງ ແລະ ກວດກາ ວຽກງານມາດຕະຖານກະສິກຳອິນຊີ ຢ່າງລວມສູນ ແລະ ເປັນເອກະພາບ ໃນຂອບເຂດທົ່ວປະເທດ ຊຶ່ງປະກອບມີດັ່ງນີ້:

1. ກົມປຸກຝັງ;
2. ພະແນກກະສິກຳ ແລະ ປ່າໄມ້ ຂັ້ນແຂວງ;
3. ຫ້ອງການກະສິກຳ ແລະ ປ່າໄມ້ ຂັ້ນເມືອງ

**ມາດຕາ 41 ສິດ ແລະ ໜ້າທີ່ ຂອງກົມປຸກຝັງ**

ໃນການຄຸ້ມຄອງ ແລະ ກວດກາ ວຽກງານມາດຕະຖານກະສິກຳອິນຊີ ກົມປຸກຝັງ ມີສິດ ແລະ ໜ້າທີ່ ດັ່ງນີ້:

1. ຄົ້ນຄວ້າ ສ້າງນະໂຍບາຍ, ຍຸດທະສາດ, ກົດໝາຍ, ນິຕິກຳໃຕ້ກົດໝາຍ ກ່ຽວກັບ ມາດຕະຖານກະສິ ກຳອິນຊີ ເພື່ອສະເໜີຂຶ້ນເທິງພິຈາລະນາຮັບຮອງ;
2. ສ້າງ ແລະ ຄຸ້ມຄອງລະບົບການຜະລິດຕາມມາດຕະຖານກະສິກຳອິນຊີ, ຄົ້ນຄວ້າ, ສ້າງບົດແນະນຳ, ຄູ່ ມື ໃນການຄຸ້ມຄອງວຽກງານ ມາດຕະຖານກະສິກຳອິນຊີ;
3. ຄົ້ນຄວ້າ ແລະ ນຳສະເໜີ ແຕ່ງຕັ້ງຄະນະກຳມະການຄຸ້ມຄອງລະບົບຄຸນນະພາບ ແລະ ຍັງຢືນ ມາດຕະຖານກະສິກຳອິນຊີລາວ;

4. ສ້າງຄວາມເຂັ້ມແຂງດ້ວຍການສ້າງນັກກວດກາ, ທີ່ປຶກສາຟາມ, ຄູ່ຝຶກ ໃຫ້ຄຳແນະນຳທາງດ້ານລະບົບຄວບຄຸມພາຍໃນ ໃຫ້ແກ່ພະນັກງານວິຊາການຂັ້ນແຂວງ ແລະ ເມືອງ ກ່ຽວກັບ ມາດຕະຖານກະສິກຳອິນຊີ;
5. ພິຈາລະນາອອກໃບຢັ້ງຢືນມາດຕະຖານກະສິກຳອິນຊີລາວ;
6. ໂຈະ ແລະ ຍົກເລີກໃບຢັ້ງຢືນມາດຕະຖານກະສິກຳອິນຊີລາວ;
7. ຄົ້ນຄວ້າ, ພັດທະນາ ແລະ ຄຸ້ມຄອງ ການນຳໃຊ້ກາໝາຍມາດຕະຖານກະສິກຳອິນຊີລາວ;
8. ຕິດຕາມ ກວດກາ ແລະ ປະເມີນການຈັດຕັ້ງປະຕິບັດວຽກງານມາດຕະຖານກະສິກຳອິນຊີລາວ;
9. ສະຫຼຸບ ແລະ ລາຍງານການຈັດຕັ້ງປະຕິບັດວຽກງານມາດຕະຖານກະສິກຳອິນຊີລາວ;
10. ປະສານສົມທົບກັບກະຊວງ, ອົງການ ແລະ ອົງການປົກຄອງທ້ອງຖິ່ນທີ່ກ່ຽວຂ້ອງ ໃນການປະຕິບັດວຽກງານມາດຕະຖານກະສິກຳອິນຊີລາວ;
11. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມທີ່ໄດ້ກຳນົດໄວ້ໃນກົດໝາຍ ແລະ ລະບຽບການ.

**ມາດຕາ 42 ສິດ ແລະ ໜ້າທີ່ ຂອງພະແນກກະສິກຳ ແລະ ປ່າໄມ້ ຂັ້ນແຂວງ**

ໃນການຄຸ້ມຄອງ ແລະ ກວດກາ ວຽກງານມາດຕະຖານກະສິກຳອິນຊີ ພະແນກກະສິກຳ ແລະ ປ່າໄມ້ ຂັ້ນແຂວງ ມີສິດ ແລະ ໜ້າທີ່ ດັ່ງນີ້:

1. ຈັດຕັ້ງປະຕິບັດ ແລະ ຜັນຂະຫຍາຍ ນະໂຍບາຍ, ຍຸດທະສາດ, ກົດໝາຍ, ນິຕິກຳໃຕ້ກົດໝາຍ ກ່ຽວກັບ ມາດຕະຖານກະສິກຳອິນຊີ;
2. ໂຄສະນາ, ເຜີຍແຜ່ ກົດໝາຍ, ລະບຽບການ ແລະ ຂໍ້ມູນຂ່າວສານ ກ່ຽວກັບ ວຽກງານກະສິກຳອິນຊີ ໃຫ້ທຸກພາກສ່ວນເຂົ້າໃຈ ແລະ ເຂົ້າຮ່ວມໃນການຈັດຕັ້ງປະຕິບັດ;
3. ລົງກວດກາປະເມີນຄວາມສອດຄ່ອງ ຂອງພື້ນທີ່ການຜະລິດ ແລະ ສະຖານທີ່ປະກອບການ ຕາມມາດຕະຖານກະສິກຳອິນຊີ;
4. ຄົ້ນຄວ້າ, ນຳສະເໜີຜົນການກວດກາປະເມີນຄວາມສອດຄ່ອງ ຕາມມາດຕະຖານກະສິກຳອິນຊີ ຫາກົມປຸກຝັງ ເພື່ອພິຈາລະນາອອກໃບຢັ້ງຢືນມາດຕະຖານກະສິກຳອິນຊີລາວ;
5. ສ້າງຄວາມເຂັ້ມແຂງດ້ວຍການຝຶກອົບຮົມ, ໃຫ້ຄຳແນະນຳທາງດ້ານລະບົບຄວບຄຸມພາຍໃນ ໃຫ້ແກ່ພະນັກງານວິຊາການ ຫ້ອງການກະສິກຳ ແລະ ປ່າໄມ້ເມືອງ, ຜູ້ຜະລິດ, ຜູ້ປະກອບການ ກ່ຽວກັບມາດຕະຖານກະສິກຳອິນຊີ;
6. ເຂົ້າຮ່ວມໃນການຕິດຕາມ ກວດກາ ກ່ຽວກັບ ການຈັດຕັ້ງປະຕິບັດວຽກງານມາດຕະຖານກະສິກຳອິນຊີ;
7. ຕິດຕາມກວດກາການນຳໃຊ້ໃບຢັ້ງຢືນ ແລະ ກາໝາຍກະສິກຳອິນຊີລາວ ແລະ ລາຍງານໃຫ້ກົມປຸກຝັງຊາບ;
8. ບັນທຶກຂໍ້ມູນ ແລະ ເກັບຮັກສາ ເພື່ອເປັນບ່ອນອີງໃນການກວດສອບຄືນຫຼັງ ກ່ຽວກັບ ແຫຼ່ງທີ່ມາຂອງພືດ;

9. ປະສານສົມທົບກັບ ພະແນກການ, ຫ້ອງການປົກຄອງເມືອງ ແລະ ພາກສ່ວນທີ່ກ່ຽວຂ້ອງ ໃນ ການຈັດຕັ້ງປະຕິບັດວຽກງານມາດຕະຖານກະສິກຳອິນຊີ;
10. ສະຫຼຸບ ແລະ ລາຍງານ ການຈັດຕັ້ງປະຕິບັດມາດຕະຖານກະສິກຳອິນຊີໃຫ້ກົມປຸກຝັງ, ອົງການ ປົກຄອງແຂວງ ຢ່າງເປັນປົກກະຕິ;
11. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມທີ່ໄດ້ກຳນົດໄວ້ໃນກົດໝາຍ ແລະ ລະບຽບການ.

**ມາດຕາ 43 ສິດ ແລະ ໜ້າທີ່ ຂອງຫ້ອງການກະສິກຳ ແລະ ປ່າໄມ້ ຂັ້ນເມືອງ**

ໃນການຄຸ້ມຄອງ ແລະ ກວດກາ ວຽກງານມາດຕະຖານກະສິກຳອິນຊີ ຫ້ອງການກະສິກຳ ແລະ ປ່າໄມ້ ຂັ້ນເມືອງ ມີສິດ ແລະ ໜ້າທີ່ ດັ່ງນີ້:

1. ຈັດຕັ້ງປະຕິບັດ ນະໂຍບາຍ, ບຸດທະສາດ, ກົດໝາຍ, ນິຕິກຳໃຕ້ກົດໝາຍ ກ່ຽວກັບ ມາດຕະຖານ ກະສິກຳອິນຊີ;
2. ໂຄສະນາ, ເຜີຍແຜ່ ກົດໝາຍ, ລະບຽບການ ແລະ ຂໍ້ມູນຂ່າວສານ ກ່ຽວກັບ ວຽກງານກະສິກຳອິນຊີ ໃຫ້ທຸກພາກສ່ວນເຂົ້າໃຈ ແລະ ເຂົ້າຮ່ວມໃນການຈັດຕັ້ງປະຕິບັດ;
3. ຝຶກອົບຮົມ, ໃຫ້ຄຳແນະນຳທາງດ້ານລະບົບຄວບຄຸມພາຍໃນ ໃຫ້ແກ່ຜູ້ຜະລິດ, ຜູ້ປະກອບການ ກ່ຽວ ກັບ ມາດຕະຖານກະສິກຳອິນຊີ;
4. ປະສານສົມທົບກັບພາກສ່ວນທີ່ກ່ຽວຂ້ອງ ໃນການຈັດຕັ້ງປະຕິບັດວຽກງານມາດຕະຖານກະສິກຳອິນ ຊີ;
5. ຕິດຕາມກວດກາການນຳໃຊ້ໃບຢັ້ງຢືນ ແລະ ກາໝາຍກະສິກຳອິນຊີລາວ ແລະ ລາຍງານໃຫ້ຂະແໜງ ປຸກຝັງແຂວງຊາບ;
6. ສະຫຼຸບ ແລະ ລາຍງານ ກ່ຽວກັບ ການຈັດຕັ້ງປະຕິບັດວຽກງານມາດຕະຖານກະສິກຳອິນຊີ ໃຫ້ ພະ ແນກກະສິກຳ ແລະ ປ່າໄມ້ ຂັ້ນແຂວງ;
7. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມທີ່ໄດ້ກຳນົດໄວ້ໃນກົດໝາຍ ແລະ ລະບຽບການ.

**ໝວດທີ 12**

**ນະໂຍບາຍຕໍ່ຜູ້ທີ່ມີຜົນງານ ແລະ ມາດຕະການຕໍ່ຜູ້ທີ່ລະເມີດ**

**ມາດຕາ 44 ນະໂຍບາຍຕໍ່ຜູ້ທີ່ມີຜົນງານ**

ບຸກຄົນ, ນິຕິບຸກຄົນ, ຫຼື ອົງການຈັດຕັ້ງ ທີ່ມີຜົນງານດີເດັ່ນ, ເປັນຕົວແບບໃນການປະຕິບັດມາດຕະຖານ ກະສິກຳອິນຊີ ເປັນ ສາມປີ ຕິດຕໍ່ກັນ ຈະໄດ້ຮັບການຍ້ອງຍໍ ຫຼື ການປະຕິບັດນະໂຍບາຍ ຕາມລະບຽບການຕາມ ຄວາມເໝາະສົມ.

**ມາດຕາ 45 ມາດຕະການຕໍ່ຜູ້ທີ່ລະເມີດ**

ບຸກຄົນ, ນິຕິບຸກຄົນ, ຫຼື ອົງການຈັດຕັ້ງທີ່ລະເມີດ ຂໍ້ຕົກລົງ ວ່າດ້ວຍ ມາດຕະຖານກະສິກຳອິນຊີສະບັບ ນີ້ ຈະຖືກກ່າວເຕືອນ, ສຶກສາອົບຮົມ, ລົງວິໄນ, ປັບໄໝ ຕາມລະບຽບກົດໝາຍ ແລ້ວແຕ່ກໍລະນີ ເບົາ ຫຼື ໜັກ.

**ມາດຕາ 46 ມາດຕະການສຶກສາອົບຮົມ**

ບຸກຄົນ, ນິຕິບຸກຄົນ ຫຼື ອົງການຈັດຕັ້ງທີ່ລະເມີດ ຂໍ້ຕົກລົງ ວ່າດ້ວຍ ມາດຕະຖານກະສິກໍາອິນຊີສະບັບນີ້ ເປັນຄັ້ງທໍາອິດ ຊຶ່ງບໍ່ເປັນອັນຕະລາຍຮ້າຍແຮງ ໂດຍບໍ່ເຈດຕະນາ ແລະ ກໍ່ຄວາມເສຍຫາຍ ທີ່ມີມູນຄ່າບໍ່ຫຼວງຫຼາຍ ຈະຖືກກ່າວເຕືອນ ແລະ ສຶກສາອົບຮົມ.

**ມາດຕາ 47 ມາດຕະການທາງວິໄນຕໍ່ພະນັກງານ ແລະ ນັກກວດກາ**

ພະນັກງານ ແລະ ນັກກວດກາ ທີ່ລະເມີດຂໍ້ຫ້າມ ມາດຕາ 39 ຂອງ ຂໍ້ຕົກລົງ ວ່າດ້ວຍ ມາດຕະຖານກະສິກໍາອິນຊີສະບັບນີ້ ຈະຖືກລົງວິໄນຕາມລະບຽບກົດໝາຍ.

**ມາດຕາ 48 ມາດຕະການຕໍ່ຜູ້ປະກອບການ**

ບຸກຄົນ, ນິຕິບຸກຄົນ, ຫຼື ອົງການຈັດຕັ້ງທີ່ລະເມີດ ຂໍ້ຕົກລົງ ວ່າດ້ວຍ ມາດຕະຖານກະສິກໍາອິນຊີສະບັບນີ້ ຈະຖືກປະຕິບັດ ດັ່ງນີ້:

1. ຜູ້ທີ່ບໍ່ໄດ້ຮັບການຢັ້ງຢືນ ກະທໍາຜິດໂດຍເຈດຕະນາສ້າງຄວາມເສຍຫາຍ ແລະ ເຂົ້າໃຈຜິດ ໃຫ້ແກ່ສັງຄົມ ຈະຖືກກ່າວເຕືອນ ເປັນລາຍລັກອັກສອນ ແລະ ປະຕິບັດມາດຕະການທາງດ້ານກົດໝາຍກ່ຽວຂ້ອງ;
2. ຜູ້ທີ່ໄດ້ຮັບການຢັ້ງຢືນ ກະທໍາຜິດທີ່ບໍ່ຮຸນແຮງ ແລະ ບໍ່ໄດ້ເຈດຕະນາ ສ້າງຄວາມເສຍຫາຍບໍ່ຫຼວງຫຼາຍ ຈະຖືກກ່າວເຕືອນ, ສຶກສາອົບຮົມ, ໃນກໍລະນີກະທໍາຜິດຮຸນແຮງຕໍ່ມາດຕະຖານ ໂດຍເຈດຕະນາ ຈະຖືກໂຈະ ຫຼື ຍົກເລີກ ໃບຢັ້ງຢືນມາດຕະຖານກະສິກໍາອິນຊີລາວ ພ້ອມທັງປະຕິບັດມາດຕະການທາງດ້ານກົດໝາຍກ່ຽວຂ້ອງ.

**ໝວດທີ 13  
ບົດບັນຍັດສຸດທ້າຍ**

**ມາດຕາ 49 ການຈັດຕັ້ງປະຕິບັດ**

ມອບໃຫ້ກົມປຸກຝັງເປັນເຈົ້າການປະສານສົມທົບກັບພາກສ່ວນທີ່ກ່ຽວຂ້ອງທັງຂັ້ນສູນກາງ ແລະ ທ້ອງຖິ່ນຈັດຕັ້ງປະຕິບັດຂໍ້ຕົກລົງສະບັບນີ້ໃຫ້ມີປະສິດທິຜົນສູງ.

**ມາດຕາ 50 ຜົນສັກສິດ**

ຂໍ້ຕົກລົງສະບັບນີ້ມີຜົນສັກສິດນັບແຕ່ວັນລົງລາຍເຊັນ ແລະ ພາຍຫຼັງໄດ້ລົງເຜີຍແຜ່ໃນຈົດໝາຍເຫດທາງລັດຖະການ ສືບທໍາວັນ ເປັນຕົ້ນໄປ.

ຂໍ້ຕົກລົງສະບັບນີ້ ໃຊ້ປ່ຽນແທນຂໍ້ຕົກລົງ ຂອງລັດຖະມົນຕີ ວ່າດ້ວຍ ມາດຕະຖານກະສິກໍາອິນຊີ ເລກທີ 1666/ກປ, ລົງວັນທີ 30 ທັນວາ 2005. **໖.໑໖**

**ລັດຖະມົນຕີ**

